

२

# तेलुगु प्रकौडिया

डॉ. प्रभाकर मोचने

भारतीय ज्ञानपीठ  
कृषि











# तेलकी पकौड़ियाँ

डॉ० प्रभाकर माचवे



• भारतीय ज्ञानपीठ काशी •

ज्ञानपीठ लोकोदय ग्रन्थमाला : हिन्दी ग्रन्थ-१६०  
ग्रन्थमाला सम्पादक-नियामक : लक्ष्मीचन्द्र जैन

TEL KI PAKOURIYAN  
( Satire )  
Dr. PRABHAKAR MACHAVE  
Bhartiya Jnanpeth Kashi  
Publication  
First Edition  
Price Rs. 2/-  
**1962**

प्रकाशक  
मंत्री भारतीय ज्ञानपीठ, काशी  
मुद्रक  
सन्मति मुद्रणालय वाराणसी  
प्रथम संस्करण १९६२  
मूल्य दो रुपये



## अनुक्रम

स्वान्तः दुस्त्राय	१
प्याजी पकौड़ियाँ	
१. अथ तैल माहात्म्यम्	९
२. वृद्ध पालम एअरोड्रोमपर	११
३. काज्जीरंगा	१५
४. दिल्लीके औद्योगिक मेलेमें	१६
५. गाँजा-नीति	१८
६. 'भाँवर करप्ट्स'	१९
७. निदान	२०
८. लघ्वारण्योपनिषद्	२१
९. न्यू डिटरमिनिज्म	२२
१०. नवीन रीति-काल	१३
११. बाजारू सम्यता	२७
१२. दरद न जाणे कोय	२८
१३. एक दशक [ का अनुभव ]	२९
१४. सोनेका हिरन	३०
१५. गाथा सप्तशती	३१
१६. फगुनाहट	३२
१७. चिट्ठी मिसेज राधाके नाम	३३
१८. उत्तर श्रीकिरशनजीको	३३
१९. नींव	३५

२०. डरू संस्कृति	३७
२१. सम्पादक	३८
२२. सरस्वतीके ग्राहक	४०
२३. कालेजका बोर्डिंग	४१
२४. कृतिता और एक रुवाई	४२
२५. तीन कविताएँ	४३
२६. तेरापाई गुडीका लामा	४५
२७. बम्बई	४६
२८. सरकसके जोकरका वक्तव्य	४८
२९. लाली पाँप	४९
३०. कलाकार	५२
३१. एक (यक्ष) - प्रश्न	५३
३२. नये पहरदार	५४
३३. कविता और कम्पोजीटर	५५

### बेगुनी पकौड़ियाँ

१. यह आंग्लो-हिन्दिया	५९
२. यूनियनके दो बकरे	६१
३. ईश्वर या / और बादल	६४
४. हर्सन रोड सान्तीलाल	६७
५. उल्टफेर	७०
६. जिन्दा लोकगीत-निर्माण फ़ैक्टरी	८६
७. 'अमरुद' इलाहाबादी	९१



## स्वान्तः दुःखाय

बचपनमें अक्सर निबन्धको विषय देते थे, 'भविष्यमें क्या बनोगे ?' मैंने एक बार सोचा था लिखूँ—'होटलवाला' ।

अगर मैं सचमुच होटल चलाता तो दो सम्भावनाएँ होतीं : मैं आज जो लिखता हूँ उससे बहुत अच्छा लिखता; या शायद लिखनेका गौण कर्म छोड़ देता, एक होटलसे फिर दूसरा बड़ा होटल और उससे तीसरा और बड़ा होटल बनाता। ( अपने होटलका नाम 'शेख चिल्ली' होता ) ।

लेखकके लिए जो कमानेके लिए और धन्ये करना जरूरी होते हैं; उनमें प्रोफेसरी सबसे घटिया, पत्रकारी उससे कुछ बढ़कर घटिया; पर लिखनेसे दूर-दराजका सम्बन्ध न रखनेवाले धन्ये करना सबसे बढ़िया होता है । रंदास जूते गाँठते थे; नामदेव छोपा थे; और 'प्रसाद' जी मुँघनी साहु की दूकान चलाते थे । अभी मैंने एक 'षष्ठिग्रन्थ' नामक भारतीय अँगरेजी नव-कविका संग्रह पढ़ा जिसमें उनके परिचयमें लिखा है, वे नयी दिल्लीमें सड़कके किनारेपर जूते पालिश करते थे, बादमें 'स्टेट्समैन' पत्रमें उन्होंने नौकरी की । जनतन्त्रमें कोई काम हलका नहीं है । और मुझे अपनी विद्यार्थी दशाके दिन याद आते हैं जब मैं 'साइनबोर्ड पेण्टिङ्' भी करता था । लेखकके लिए बहुत जरूरी है कि वह जिन्दगीको काफ़ी नज़दीकसे देखे;

उसमें मुल्लिता न हो जाये ।

जिस किस्मके लेखककी यह किताब आपके सामने है, वह क्रमशः जीवनमें इतने सफल-असफल 'रोल' अदा कर चुका है; अपने माता-पिताकी अन्तिम सन्तान, चौदहवें वर्षमें मैट्रिककी परीक्षा और उन्नीसवें वर्षमें दर्शनमें एम. ए. की परीक्षा देनेवाला विद्यार्थी; गढ़कुण्डेश्वरमें असफल ढंगसे गा-गाकर लम्बी कविता पढ़नेमें प्रयत्नशील हिन्दी कवि; इन्दौरकी मध्यभारत हिन्दी साहित्य-समितिके लड़ाकू 'विशारद'के विद्यार्थी-

के नाते तबके 'वीणा' सम्पादकने यह घोषणा की—'यह भविष्यमें 'निराला' की तरह साहित्यिक सन्निपात (?) लिखने वाला होगा !' बम्बईकी सन् ३४ की कांग्रेसमें विद्यार्थी-नेता; आगरेमें कानूनका विद्यार्थी और उग्र वामपक्षी राजनीतिमें रोमाण्टिक रुचि रखनेवाला 'रंगछट'; इन्दौर मजदूर-संघका मन्त्री; शिक्षा-मनोविज्ञान और तर्कशास्त्रका अध्यापक; 'उग्र'ने प्रोफ़ेसर कोटेशनस उपनाम रखा; चित्रकलाका सफल विद्यार्थी; पत्रकार और पेशेवर भाषणकर्ता; गाँधीजीके आश्रमका एक निवासी; सन् '४२ में राजनैतिक पीड़ितोंकी सहायतामें घर-घर घूमना, जेलोंमें किताबें भिजवाना, कार्यकर्ताओंके परिवारोंका पोषणकार्य; युद्धकालसे ही व्यंगलेखनकी ओर प्रवृत्ति—'संघर्ष', 'हंस', 'चकल्लस', 'शनीचर' आदिके कई लेख साक्षी हैं; सन् '४८ में एक कोशका सहसम्पादन; भारतवर्षकी तीर्थ-यात्रामें रुचि रखनेवाला व्यक्ति—'कमला' ( वाराणसी ) में तब प्रवास-वर्णन छपे तो शान्तिप्रिय द्विवेदीने मुझे 'चम्पू'-लेखक और टाइप-राइटर' कहा—कई उपनगमों-छद्मनामोंसे लिखनेकी प्रवृत्ति; रेडियोके लिए बहुत-से हास्य-व्यंग्य-पूर्ण एकांकी, वार्ताएँ आदि लिखनी पड़ीं; इलाहाबादी 'परिमल'-मय और गैर-परिमली साहित्यिक अड्डोंका सूक्ष्म-अवलोकन तथा अवभर्त्सन ( समस्त गुटबाजियोंसे मुझे नफ़रत है; इसलिए 'संघ' शब्दसे मेरी जन्मना दुश्मनी है ); अपनी इस वृत्तिके कारण साहित्यके सभी 'आम्नायों'से निष्कासित चिर-रेफ़्यूजी, शमशेर बहादुर सिंहके शब्दोंमें 'साहित्यिक विदूषक'; 'आकाशवाणी'के दिनोंमें कई देवी-देवताओं ( तथा उसके विपरीत व्यक्तियों ) के मेरु-मन्थनमें 'विष-पायी'; फिर कई बार भारत-भ्रमण; एक केन्द्रीय साहित्यिक संस्थामें असिस्टंट ( इसमें 'स्टंट' शब्द जो सन्निहित हो जाता है, वह संस्थाके कारण नहीं बल्कि मेरे व्यक्तित्वके कारण ); विदेश-यात्रा ( जिसे प्रेमी मित्रोंने 'पाताल-प्रवेश' और 'पाताल-भैरवी' के वज्रनपर 'पाताल-यंत्री' बना दिया, फिर भी उसमें-से उबरकर ) और पुनर्देशानुसरण—और इस



सारी ४५ बरसकी यंत्रा—‘रोल’वाली फ़िल्ममें कई मित्रोंकी थीसिसों-  
के आउटलाइन बनाना, उन्हें पूरा लिख देना, रिवाइज करा देना और कभी  
कभी जाँचना भी करते-करते खुद एक थीसिस लिख डालना और एक  
‘डाक्टरेट’का स्टेथस्कोप गले लटकका लेना ( शिवजीके ‘गलेऽवलम्बलम्बि-  
ताम्’ की तरह, कई ‘नगुरे’ शिष्योंको साहित्यिक इसलाह; कई ग्रंथोंकी  
भूमिकाएँ और कई लेखकोंको सच बोलकर नाराज करना—हिन्दीमें इस  
लेखकके कलम-कुठारसे आहत न हुआ हो ऐसा बिरला ही दम्भी, अहंकारी,  
‘हिपाक्रिट’ बचा होगा—और इस खुदाई फ़ौजदारीमें अपना खुदका  
वेहद नुक्रसान कर लेना और स्वार्थका कोई खयाल न करना । जितना  
पत्र-पत्रिकाओंमें लिखा बिखरा है, उसे भी, उबेर न पाना.....

फिर भी इस किस्मके हलके-फुलके लेखनके इस लेखकके तीन और  
संग्रह छप चुके हैं :

—खरगोशके सींग ( सन् ’५० का प्रथम संस्करण; सन् ६० में दूसरा  
संस्करण; प्रकाशक : नीलाभु, प्रकाशन, खुरसो-  
बाग, इलाहाबाद ) ।

—वेरंग ( सन् ’५७ ; नव साहित्य, प्रकाशन, मुलतानी  
ढाँडा, नई दिल्ली ) ।

—गलीके मोड़पर ( एकांकी संग्रह; सन् ’५९; दत्त ब्रदर्स, अजमेर )  
और ‘स्वप्न-भंग’ कविता संग्रहमें भी कई व्यंगमय सॉनेट हैं ।

इस संग्रहका चुनाव लेखकने नहीं किया है; यह संग्रह दो-तीन वर्ष  
पहले ही छप जाना चाहिए था । यह सफ़ाई इसलिए कि ‘निराला’ जी-  
की कविता ‘तेलकी पकोड़ी’ से पुस्तकका शीर्षक लिया गया था । किन्तु  
अब वे जीवित नहीं रहे...

इस संग्रहकी कई रचनाएँ कई लोगोंको बहुत ही बुरी, भौंड़ी, भद्दी,  
रस-हीन, अनीचित्यपूर्ण—संभव है अनीतिमय और ‘अ-शिव’ भी लगेंगी  
यह जितनी ही बुरी किसीको लगे, मैं आग्रह करूँगा कि वही व्यक्ति

शीघ्र-कोय न करके दुबारा ठंडे दिलसे उन्हें पढ़ें। और शायद फिर उस पाठकको यह अनुभव होने लगेगा कि उसकी पहली प्रतिक्रिया शायद सोलह आने सही नहीं थी....

हिन्दी हास्य और व्यंगका स्तर और भी अर्थपूर्ण, पैना, स-चोट और ऐसा होना चाहिए कि समाज और व्यक्तिके मनकी विकृतियोंपर वह सीधे आघात कर सके। आज क्या हिन्दी, क्या सभी भारतीय भाषाओंमें विचारोंका साहस रखनेवाले निर्भीक हास्य-व्यंगलेखक कम होते जा रहे हैं। कारण कुछ भी हों, पर ऐसा अगर हुआ कि हर हिन्दी पाठक और लेखक इतना नाजुक-मिजाज और तुनुक-मिजाज हो गया कि ज़रा-सी भी छेड़-छाड़, चुहुल-चिकौटी, धोल-धप्पा, हाहा-हीही वह बर्दाश्त न कर सके, तो बस फिर साहित्यिक मूल्यों और जीवनके मूल्योंका भविष्य खतरेमें समझ लीजिए। ऐसे लोगोंको मानसिक चिकित्सकके पास जाना चाहिए।

मेरे व्यंगोंकी विशेषता यह है कि उसमें मैं अपनेको भी नहीं छोड़ता—बल्कि “आत्मवत् सर्वभूतेषु” मैं देखता हूँ—जैसा भुतहा मैं खुद हूँ औरोंमें भी उसी भूतको नाचते देखता हूँ। मैं यह दावा नहीं करता कि मेरे लिखनेसे हिन्दीमें कोई चार चाँद लग गये या हिन्दी-माताके किरीट-कुंडलोंकी या करवनी-किकिणीकी शोभा इनसे बढ़ गयी—पर इन पक्षोंको पढ़कर कहीं-कहीं कभी-कभी पढ़नेवाला ज़रूर मुस्कुरा उठेगा, खीझेगा, कभी-कभी उसे लेखकको दस-पाँच गालियाँ देनेकी इच्छा पैदा होगी; और जैसा मेरी कुछ व्यंग रचनाओंके बाद मुझे मारनेकी धमकियोंके पत्र मिले थे, वैसी भी कुछ इच्छा शायद किसीको हो। पर निवेदन इतना ही है कि ये रचनाएँ कोई आजकी लिखी नहीं हैं। गये बीस साल या अधिकके लिखनेमेंसे कुछ छाँटी हैं, जिनका लेखनकाल, लेखनप्रसंग भी उतना ही महत्त्वपूर्ण है, जितना उस देशकालसे ऊपर एक सार्वजनीन सर्वकालीन सार्वदेशिक रूप।

मैं हँसता हूँ पर उसके पीछे, सच मानिए, बहुत-सा दर्द (और हम-



दर्दी भी ) छिपा हुआ है। और यह बात सिर्फ़ बातकी-बात नहीं है। मेरी किताबें पढ़नेवालोंने मुझसे कहा है कि ऐसी व्यंग या हास्यकी शैली, बिना व्यापक सहानुभूतिके, सहज पैदा नहीं होती। मेरे लिए व्यंग कोई पोज़ या अन्दाज़ या 'लटका' या बौद्धिक व्यायाम नहीं—पर एक आवश्यक अस्त्र है। सफ़ाई करनेके लिए किसीको तो हाथ गन्दे करने ही होंगे, किसी-न-किसीको तो बुराई अपने सर लेनी ही होगी। पर भाई साहब, मैं कोई समाज सफ़ाई-संघका मेम्बर नहीं हूँ, न मैंने ठेका उठाया है कि सब जगह दाग और खुराबियाँ ही देखूँ। मैं सिर्फ़ नकारात्मक, निषेधात्मक, कड़ुआहट या चरपराहटमें विश्वास नहीं करता—तेलकी पकौड़ीमें एक अलग तरहका स्वाद है जो सिर्फ़ तीता-तीता और गरम-गरम ही नहीं है। और वह सिर्फ़ स्वाद-ही-स्वाद तो बिल्कुल नहीं है। लेकिन यह सब बातें मैं किसी 'पाक-कला' पुस्तककी तरहसे आरम्भमें ही क्यों बताऊँ? इस 'पुडिंग'का स्वाद उसे चखनेसे 'ताल्लक रखे है'। अब उन बुजुर्गों और कमजोर हाज़फ़ेके 'सभ्य' लोगोंसे क्या कहूँ कि जो बिना स्वाद चखे ही, 'अब्रह्माण्यम्'; 'शांतं पापं,' 'छिः छिः' कहकर इससे वचते और दूर-दूर रहते हैं। उनके लिए तो 'शालिब'ने ठीक ही कहा था :

मुझसे मत कह, "तू हमें कहता था अपनी ज़िंदगी"

ज़िंदगी-से भी मेरा जी इन दिनों बेज़ार है ?

सन् '६० की सैनफ्रैंसिस्कोकी एक घटनासे यह आरम्भ ढिंढोरचीपन बन्द करता हूँ। मेरे पुराने विद्यार्थी और तब उज्जैनके मेयर श्री प्रकाश-चन्द्र सेठी एक अन्तर्राष्ट्रीय कान्फेरेन्समें पधारे। मैं तब वहाँ पढ़ता था। एक शामको हम मटरगस्ती करते हुए 'लिटिल हंडिया', 'ताज आफ इंडिया' और 'पंजाब' नामक तीन होटलोंमें घूमे, जहाँ भारतीय पकवान और व्यंजन बनते थे, और परोसे जाते थे—और अन्ततः एक चीख वहाँ चहूँ बहुत महँगी क्यों न हो हमने प्राप्त की और वह थी—

'तेलकी पकौड़ी'

यात्री समझिए पूर्व-पश्चिमका भेद मिट गया; गोरे-काले दृष्टिभेद अभेदमें ढल गये—रसना रसमयी हो गयी और मैंने बादमें 'धर्मयुग'में एक लेख लिखा था, अमरीका और पकौड़ी ( जो संग्रहमें नहीं है ) ।

मैं चाहूँगा कि मेरे पढ़नेवाले मेरी गलतियाँ या खूबियाँ मुझे बतलायें । आजकल पाँच पैसेका पोस्टकार्ड और दस पैसेका इन्लैंड लेटर मिलता है । हिन्दीके उन अभागे लेखकोंमें-से मैं भी एक हूँ जिन्हें यही नहीं पता है कि उनका पाठक है कौन और कहाँ ? शायद कुछ संस्थाएँ, लाइब्रेरियाँ, प्रादेशिक सरकारें और ऐसी ही 'एबस्ट्रैक्ट' चीजें हिन्दी पुस्तकोंकी ग्राहक हैं ! लेकिन मेरी किताब मैंने अलमारियोंमें बन्द रहनेके लिए नहीं लिखी है—किसी ज़िदादिलके मनोरंजनके लिए लिखी है । कभी-कभी रंजनमें 'रंज' भी हो जाये तो बुरा न मानिए; कुछ लोगोंकी आदत होती है हँसते-हँसते रुलायी आ जाती है ।

तेलकी पकौड़ीकी मिर्चें या गरमाहट किसीको अगर चुभे, तो निवेदन है कि—व्यंग मैंने किसी भी एक व्यक्तिको कभी सामने रखकर नहीं लिखे हैं—मेरे लिए व्यक्ति किसी न किसी अच्छाई-बुराईके प्रतिनिधि बनकर ही सामने आये हैं । अगर किसीको इस आईनेमें अपनी ही परछाई नज़र आ जाये तो आईनेको दोष न दें ।

मैंने भाषाके साथ भी कहीं-कहीं खिलवाड़ किया है, ज्यादाती की है, स्वतन्त्रता ली है । यह भी मैंने जान-बूझकर किया है । कुछ सुधी विद्वानों-ने इससे यह निर्णय निकाला है कि मैं हिन्दीके लिए 'आउटसाइडर' हूँ; मेरा हिन्दी भाषाका ज्ञान कच्चा है; मैं अर्थपूर्ण, शैलीयुक्त, सरपट, इस्त्री-बन्द, कानूनको माननेवाली, पाप-भीरु 'चेस्ट' हिन्दी ( एक साहबने इसका अनुवाद सतीत्वपूर्ण हिन्दी किया ) नहीं लिख सकता । उनका निष्कर्ष सही हो सकता है । विद्वानोंकी वैसी कँटी-छँटी, साफ़-सुथरी, ठंडी और सपाट हिन्दीसे मुझे ऊब आती है—शायद वह भाषा व्यंग-निबन्धोंके लिए उपयुक्त नहीं है; सरकारी अखबारोंके सम्पादकीयों तथा परीक्षाधियोंकी



स्वान्तःदुःखाय

१ उत्तर-पुस्तिकाओंके लिए चाहे उपयुक्त हो। फिर भी हिन्दीके सौ-टंच प्र-शुद्ध 'परयोग'का मेरा दावा नहीं है। प्रभाकर मेरा जन्म-नाम है, मैंने 'परभाकर'की 'प्रीक्षा' नहीं पास की है, न-ही उस उपाधिको अपना सर-नामा या 'उपनाम' बनाया है। सो गरम-गरम पकौड़ियाँ खाइए, और मुझसे पानी मत माँगिए।

प्याऊ कहीं उधर दूसरी तरफ़ है।

नई देहली, }  
२०-८-६२ }

—प्रभाकर माचवे





प्याजी पकौड़ियाँ





## अथ तैल माहात्यम्

भोड़में सुने संभाषणके टुकड़े

—तेल देखो, तेलकी धारु देखो !

—कहाँ राजा भोज, कहाँ गँगुआ तेली !

—तेलको संस्कृतमें 'स्नेह' कहते हैं

—तो तेली नहीं स्नेहीजन कहो, सनेही

—बड़े तैलबुद्धि हैं आप ?

—पोर्जरिंग बॉटर ओवर ट्रबल्ड ऑएल

—आगमें तेल छिड़कना है !

—चाहे-घालूँ-से तेल निकल आये, परन्तु मूर्खके हृदयमें समझ आनो मुश्किल है ।

—शनी महाराजको तेल चढ़ाइए !

—अजी इन तिलोंमें तेल कहाँ ?

—अगर आँ तुर्क-शीराज्जी बदाते आरद दिले-मा रा

बखाले-हिन्दुअश बल्शम् समरकंदो-बुखारा रा

( अगर वह शीराज-निवासी प्रियतम मुक्षपर कृपा करे तो उसके काले तिलकी कसम, मैं उसपर समरकंद और बुखाराकी जागीरें निछावर कर दूँ ।—हाफिज )

—अजी वह तिल-तिल करके घुलकर मर गयी

—खुल जा, समसम ( सीसैम = तिल )

- भ्या तिलका ताड़ बना दिया जी !
- सैल मालिश, चंपीSS
- इनका मेल नहीं हो सकता, पानी और तेलकी तरह !
- तेलके रंग जलरंगोंसे अधिक टिकारु होते हैं
- “तैले तैले न वाणिज्यम्....”
- ( ‘शैले शैले न माणिज्यम्’ की पैरोडी )



## बुद्ध पालम एन्नरोद्धोमपर

फिरसे बुद्ध यहाँपर आये अपने ही घर  
जिसको कहते भारत सुन्दर ।  
देखा इन ढाई हजार वरसोंमें सचमुच  
कितना बदल चुका है सब कुछ ।  
आये बुद्ध, सुना पालम-विमानतलपर नारी-नर  
तत्पर, सत्वर, लाखों पीले-पीले चीवर  
राज और शासनके अफसर  
पीला एक गुलाब टाँककर  
खड़े हुए थे बना समज्या  
मानो सन ही ले-लेंगे अब अहा, प्रव्रज्या !  
कई कैमरे खड़के,  
इतना प्रकाश क्यों कर तड़के,  
और मचानोंपर यों चढ़के ?  
आह, स्वयंप्रभ ज्ञानालोकित  
सौम्य तथागतकी मुद्राको,  
लेन्स कहाँ ले पावेगा ?  
यह भी रस्म हुई पूरी फिर  
झटसे एक प्रेस-कान्फरेन्स बुलायी  
कई जुटे पत्रोंके भाई ।  
लगी प्रश्नकी झड़ी  
मूर्खता-भरी अक्लसे गढ़ी ।  
पूछ रहे आपकी राय क्या ?

सीटोंके बारेमें, मीडोंके बारेमें  
 प्राहोबीशन, कॉण्ट्रासेप्शन,  
 गंदे ग्रन्थोंका प्रास्क्रीप्शन,  
 युद्धोंकी अनिवार्य कड़ीमें,  
 हिन्दीकी लालोंसे भरी हुई गुदड़ीमें,  
 कब पहुँचेंगे हम मंगल-तारेमें ?  
 और आपको प्रिय अभिनेत्री ?  
 कौन आपका प्रिय साबुन है ?  
 किस रेजरसे, और ब्लेडसे  
 आप नित्य श्मश्रु हैं करते ?  
 गौतमने सब प्रश्न सुन लिये  
 मौन मुस्कराकर वह बोले—  
 नहीं मुँडाय़ा हमने सिर जो  
 आते ही प्रश्नोंके ओले !  
 हम न आपके एक प्रश्नका भी  
 देंगे कोई भी उत्तर  
 नहीं हमारे पास राजनैतिक वह चाभी  
 जो कि अहल्याओंको कहीं बनाती पत्थर  
 नहीं हमारी कस्तूरीसे फरित नाभी,  
 ( हिन्दी नहीं ग़रीबकी जो सबकी भाभी )  
 सब कुछ दुखसे भरा हुआ है पथपर  
 देखा तब सिद्धार्थ चले तो  
 कई वृद्ध चीथड़े पहन कर  
 कहीं मेन्शनोंके खातिर था  
 कहीं पुरानी फटी बर्दियाँ पहने जर्जर  
 चले जा रहे थे गिरोह बन



नारा यही लगाती—

जो बूढ़ेकी नहीं करेगा फ़िक्र वही बूड़ेगा  
और कई रोगोंसे जर्जर  
कहीं पीलिया, कहीं-कहीं चेचकसे पीड़ित,  
ढोले धीले अंजरपंजर

• स्वास्थ्य-मंत्रियोंको जो कोर्स चले जा रहे !

और मरणकी बात न पूछे

देखा सब कुछ कई जनोंने

कुछ तो करुणा दरसाकर शब्दोंमें

किसी पासके होटलमें घुस गये

गर्म पी चाय

या कि कह—‘ब्वाय’....

मैगायी बीअर

अथवा जिन या विस्की

चुस्की-चुस्की पीकर दर्द भुलाते

मनमें कहते ‘हाय-हाय’ अकुलाते

और किसीने गुस्सेमें आ

मुट्टी बाँधी और लगाया नारा S S

दुनियाके सब रोगी-कोढ़ी

दुनियाके सब बूढ़ी

दुनियाके सब मरनेवालो

गोल बाँध कर क्रान्ति करो अब,

इन्कलाब या जिहाद बोलो—

यमराजाके खिलाफ़ मोर्चा

ले जाना ही होगा ।

बुद्ध मुस्कन्नाये

तैनोंसे केवल एक अश्रु ही दुरका ।

“यह भिन्नान ! दुःखका कारण” !

“नियति मनुजकी अपनी तृष्णा !”



## एक सौनेट काज़ीरंगा<sup>१</sup>

जँगली जानवरोंमें देखा सह-अस्तित्व तथा सह-चिन्तन  
देखा बन्धुभाव, समता औ' स्वतन्त्रताका पूरा शासन ।  
गेंडे, जँगली हाथी, भैंसे, हिरन सभी ये शाकाहारी  
बड़े-बड़े ये दिग्गज, मोटा दिमाग, चमड़ा, काया भारी ।  
एरका ( हथिया घास ) कई मोलों तक कीचड़, केवल दलदल  
कई घूमते थे इकले ही, कई घूमते वहाँ बाँध दल ।  
पानीमें मोलों तक फैली हाइसिन्थ, तरु-लतादि अनगिन  
पक्षी क्रिस्म-क्रिस्मके, विविध बोलियाँ, दिनमें भी झिल्ली-स्वन  
यहाँ आदमीको अचूरजसे देख रहा है वन्य पशु-जगत्  
और कहीं मनमें शायद यह दुहराता हो भ्रम भी स्वगत  
“कौन यहाँ जँगली है ?” हम जो सहस्रकोंके लिए जिलाते  
या कि आप जो अणु-बमकी निर्माण-दौड़में हो मदमाते  
यहाँ शिकार मना है, वर्ना हिंसक मानवसे कब बचते ?  
गोली नहीं जानती भाषा, वर्ण, जातिके भेदक रिस्ते ।

---

१. आसाममें जँगली जानवरोंका रक्षालय ।

## दिल्लीके औद्योगिक मेलेमें

: १ :

औद्योगिक मेलेमें चीनी गणतंत्र स्टाल  
सुन्दर था । किन्तु एक बात खटकती । विशाल—  
माओकी भव्य प्रतिमा जो गोतमेश्वर-सी ।  
साम्यवादी देशोंमें विभूति-वन्दना ऐसी ?  
बोले मित्र एम० पी० नहीं गान्धीकी प्रतिमा  
या ऐसा भव्य चित्र कोई भी मेलेमें ?  
मनमें तब मैंने यह सोचा : अच्छा ही हुआ ।  
'घट-घटमें रमते हैं स्वामी अकेलेमें !'

माओ यह हों विटाट, अवलोकितेश्वरसे,  
या शुचीन्द्र मन्दिरके हनुमान् जैसे,  
बावनगज वखानी पिवसन-जिनेश्वरसे,  
रोडेशिया द्वीपके क्लोसस महान् जैसे—

सुपरमैन कोई हो किसी भी वतनमें;  
गान्धी भले ऐसे ही, मानवायतनमें !

: २ :

माओ बड़े अच्छे हैं, लेनिन भी होंगे  
मादाम सैंग भली, स्तालिन भी होंगे ।  
कहीं आधे वर्षके दुरन्त दिन भी होंगे ।  
कल्प जैसे क्षण, गजाकार तृण भी होंगे !



हम तो बढ़ेंगे निज-सीमामें  
प्राकृतिक साधनोंके सहारे,  
चाहिए न कोई 'एड' या कि 'क्रेन' यामे—  
हमको जो; चाहिए न व्योम-तारे !

कब तक यहाँ चीनी घान, चावल चलेगा ?  
गन्धुम भी उक्राइनवाला चले कबतक ?  
न डालर न रूबल न येन्-क्ल चलेगा ?  
देख परायी झूपरी मन मचले कबतक ?  
प्रकृति हमारे यहाँ जड न निरात्म है ।  
चैतन्यमयी । परा नहीं, वह आत्म है !

## एक सॉनेट गाँजा-नीति

[ किसी प्रादेशिक ऐसेम्बलीमें यह कहा गया कि सरकार गाँजेकी खेती करनेको अनुमति न दे, क्योंकि यह नैतिकताके विरुद्ध होगा । यह खबर पढ़कर— ]

मत अफ़्रीमकी या गाँजेकी खेती करना  
वहे विदेशी मद्य, गले तक उसमें तिरना  
नैतिकता अपनी है भारी कोमल, भाई,  
होती है जो गंधमात्रसे वह हरजाई !

नीति हमारी बड़ी पुरातन इन्द्र शुद्ध जल पीते थे कब !  
और धादबोंका क्यों नाश हुआ यह पढ़ो भगवत !  
वेदोंमें भो सोमपानकी चर्चा कैसी ? शान्तं पापम् !  
वह तो सोम बड़ा आध्यात्मिक, उसकी बात नितान्त असंगत !

बड़ा विचित्र यहाँका नैतिक आलजाल है, ओ मदिराक्षी !  
इसके लिए न लेना कोई ग्रन्थ-पुराण-कथा तुम साक्षी !  
आज कहींपर नशा बन्द है, कहीं पुलिसकी बनती चाँदी  
लट्फ़ी तस्वीरें तारोंमें बादशाहके बदले गांधी !

एक प्रदेश स्वयम् शासन मदिराका उत्पादन-क्रय करता  
और दूसरेमें 'बीयर' की दुगनी खपत बढ़ाती चिन्ता !



## ‘पाँवर करण्डूस’

‘प्रभुता पाइ काहु मद’ नाहीं’  
बोल गये तुलसी गोसाँई  
और राँवटने यही कहा था  
अधिक भ्रष्टता, अधिका सत्ता !

‘सुनता हूँ प्रतिदिन हैं होते  
सत्ता प्राप्त गुटोंमें झगड़े  
बीज बबूल-फूटका बोते  
कैसे अमन-आम हों तगड़े !

इसी लिए ओ मेरे साथी  
मित्र पुराने भले कभीके,  
अब जर्वसे तुम हो (सह) मन्त्री ।  
‘नहीं तुम्हें मिलता’—सब शीखें !

कुर्सी जब तुमको दे बुत्ता  
तब मिलने आना अलबत्ता

## निदान

सुनते हैं कलजुगमें महिमा बड़ी दानकी  
अगर कहीं आपने जरा-सी तुक-तान को  
रेडियोमें होता है 'काण्ट्रैक्ट-दान'; और  
एम० ए० में 'गोदान' 'टेक्स्ट' है ।

( विनोबाका भूदान विश्रुत है विश्वमें )  
'किन्तु यह सूदान सुसरा कहाँ है जो !'  
पूछा एक भूगोल-छात्रने ।

ज्ञान-दान, पानदान, फूलदान, मूलदान,  
ब्याजदान, खानदान, पीकदान, चूल-दान,  
मतिदान, गतिदान, प्रतिदान, यति-दान  
सुना है सतीत्व-दान और सम्पत्ति-दान....

दानका ये रोग अगर ऐसा ही बढ़ा तो,  
बोलो कहाँ है निदान ?

क्या निदान है,

निदान ....



## लघ्वारण्योपनिषद्

नाते-रिश्ते

सभी खोखले । मिट जाते हैं आँखें मिचते ।

• प्रेमाराधन

केवल निज महत्त्ववर्धनके ज्ञाधन !

मत-विश्वासा, 'ईडियालोजी'

अपने ?

सपने । केवल सपने.....

न वा स्लोगनस्य कामाय स्लोगनं प्रियं भवति

न वा राजकीयपक्षस्य कामाय पक्षं प्रियं भवति

—आत्मनस्तु कामाय सर्वं प्रियं भवति !

## न्यू डिटरमिनिज्म

‘भाव’ तुम्हारे, भाषा मेरी  
इच्छा तेरी, आशा मेरी  
चोरी-चोरी हेरा-फेरी

क्या रखा है तेरा-मेरा  
जिसने हेरा वही अँधेरा  
‘सोडा, बैरा !’—यह चकफेरा !

कहीं दर्द है कहीं निठुरता  
होरी जाड़ा खाय ठिठुरता  
मरता, शवनम जैसा दुरता

‘गोबर बँगला-मोटर हाँके  
दुनियाको फाकेके-फाके !  
( जा मुँह धो कर आ बे, बाँके ! )

जीवनकी व्यत्यस्त-पहेली  
पढ़े फ़ारसी भोजवा तेली  
बेच रही गुरुको गुड़ चेली

शल्लत शब्द है जगन्नियन्ता  
कहाँ अजन्ता, कहाँ अहन्ता  
सत्ता ही पे-स्केल नियन्ता !



## नवीन रीति-काल

: १ :

### भूषणसे क्षमा माँग कर

चीनियोंसे काऊ-टाऊ, लाई जो सयामी म्याऊ  
तिब्बतके भोटको वा-मुहब्बत नज़र की ।  
टोकियोसे आये उन्हें 'किमोनो' दिखायें और  
गर्मियोंमें फ़िक्र रखी बर्मियोंके सरकी ।  
वालोको दी वाली और जावाको सजावा दिया  
सिंहलकी काफ़ी कप सिंगल उधरकी ।  
मलयको मलय-बतास दी 'सुमात्रा'में  
दिल्ली दुलहन भई एशियाई घरकी ।

: २ :

### पदमाकरसे क्षमा माँग कर

गुलगुला गलीचा है, गद्दा है, गुनोजन है, 'माइक' है,  
महिला, मीडियाकर कविमाला हैं ।  
कहैं पदमाकर मिठाई है, 'मिक्शचर' है, शरबत है  
सिगरट है, केतली है, प्याला है ।  
शिशिरके पालाको न व्यापत कसाला तिन्हें  
जिनके अधीन ऐसे काव्य (?) को मसाला है ।  
तान तुकताला है, बिनोदके रसाला है,  
गला बहुत् भोंड़ा पै 'गीत' लिख डाला है ॥

: ३ :

गोपाल मिश्रसे क्षमा माँग कर

पूरव

पानी लगि जात बहु फूलि जात गात  
 पुनि पेट चलि जात कछु खाई जात जब हूँ ।  
 सुनते हैं कामरूप देसमें अनूप पसु-पच्छी करि  
 राखै नारी नरनको अब हूँ ।  
 स्टीमर ते रेल पुनि रेल छाँडि स्टीमर पै बस है कि  
 बस-बस कहते हैं सब हूँ ।  
 'लिक' ये असामको थकाती बहु भाँती याते जैये न  
 गुपाल दिसि पूरवको कब हूँ ।

दक्षिण

रंडु-गुंडु बोली नहीं समझ ठठोली,  
 मुंडु-तुंडु वस्त्रधारी, कहीं देह भी उधारी है ।  
 इडलो औ दोसा कहीं काफी पर पोसा यह उदर,  
 परोसा बस चावल तीन वारी है ।  
 'अट्टम्' औ 'पाडुम्' के अलिरेप्पु-नाटयम् के,  
 कथकली शौक्रवाले नर और नारी हैं ।  
 बढ़त अगारी होति बड़ी-बड़ी स्वारी,  
 दिसि दक्षिण मझारी जात होत दुख भारी है ।

पश्चिम

बम्बई सनेमा-घर मार घूर-धक्काको  
 इस्क और मस्केमें ही दिवस बिताये हैं ।



बिजलीकी गाड़ी है, प्लास्टिककी साड़ी है,  
पानी बिन मछली-सी रातें हैं, शामें हैं ।  
साहवीयत कूट-कूट, टाई, 'थ्रो-पीस' सूट,  
पंहरत ग्रीष्ममें ऊननके जामे हैं ।  
सुकवि गुपाल कछु कहत न आवे जात,  
जेते दुख होत सदा पच्छिम दिसामें हैं ।

उत्तर

लस्सीके गिलास साड्डे नाल हैं विलास सदा,  
भंग या अफ्रीम मधुशालासे नशामें हैं ।  
भड़कीले कपड़े व राहमें खड़े-खड़े चाट खात,  
ऊपरसे मीठे, नहीं दिलकी बतावें हैं ।  
सुकवि गुपाल सदा सीत-भयभीत लोग,  
बरफके सारें दुरे रहत गुफामें हैं ।  
राहमें न ट्रामें, चल्यो जात ना बसोंमें,  
याते बहु यामें जात उत्तर दिसामें हैं ।

: ४ :

बेनी कविसे क्षमा माँगकर

आध-पाव तेलमें तयारी भई रौशनीकी  
आध-पाव कागज पै रौशनी है धिरकी ।  
आध-पाव दिलका है दर्द और शब्दोंमें  
माँगि-माँगि लायो है परायी चीज घरकी ।  
आधी-आधी जोड़ी कुछ पंक्तियाँ छपवायीं निज खर्चसे  
दोस्तोंमें बाँटी जो है अरबी न तुरकी ।

३

फहे कवि 'किंचित्' कच्चाक कविताई भई,  
शामत है पाठककी और कम्पोजीटरकी ।

: ५ :

श्रीमतीको केशलंब-तैल जहाँ चाहिए तो  
मिस्टरकी चाँदपर एक लट पायी ना ।  
श्रीमतीको हॉलीउड-लन्दन पसन्द दहुत  
मिस्टरको भाते हैं रूस और चाईना ।  
श्रीमती पे मिस्टर सदा ही शक करते हैं,  
मिस्टरको देती हैं श्रीमती उलाहना ।  
जाकी यहाँ चाहना है ताकी वहाँ चाह ना है  
जाकी यहाँ चाह ना है ताकी वहाँ चाहना ।

: ६ :

सीस पे नाइट-कैप विशाल,  
विलोन्न लाल, तिरीछो-सी भौहें ।  
साइकिल-लैम्प बिना चल जात कि होठ पे  
सीटी सिने-गीत सोहें ।  
तिरियानको बारहि बार चित्त,  
कभूँ मोको जो धूरत या कभूँ तोहें ।  
पूँछति ग्राम-वधूँ तिय सौँ कहो  
साँवरो सो यह 'लोफ़र' को है ?



## बाज़ार सभ्यता

बड़े-बड़े बाज़ार जहाँपर सजा-सजाकर  
कापड़े, गहने, जूते, सब कुछ हैं विज्ञापित,  
मोटरके शोरूम, विलायत-छाँटे नापित,  
वहाँ सभ्यता छिप जा बैठी कहीं लजाकर।

कार रोड, औ' बिजलीकी सब सुविधा अच्छी,  
रिक्शा, टैक्सी, ट्राम और बस  
पैसेसे मिलता है बस सरबसका सब रस  
पर दो जून वहीं खानेकी दुविधा अच्छी !

यहाँ अमूल्य वस्तुएँ भी बेची जाती हैं :  
मसलन सतीत्व, प्रामाणिकता, वोटर-संख्या,  
पण्य वस्तु लावण्य बना है, नगण्य है क्या ?  
खुदा चढ़ा नीलाम, आत्माकी फोटू खींची जाती है

नहीं यहाँपर कुछ भी शाश्वत या चिरकालिक।  
सब कुछ बँटा हुआ दो रिश्तोंमें : हैं नौकर अथवा मालिक !

## दरद न जाणे कोय

फिर वर्षा, फिर ऊमस, धरतीका वक्षस्थल पुर कीचड़से  
चन्दन लेप नहीं, दुर्गन्धित सड़कें, गटर जलाशय मिलते !  
यही झिन्दगी ! कितनी मजबूरीका कर्दम ! पंकज खिलते  
चढ़ते हैं हम गिर पड़ते ! कभी सिकुड़ते, कभी उमड़ते !

पुनरावृत्ति यहाँ होती है, वही सुबह है, वही शाम है,  
नहीं बनारस-अवध, पार्क, बेंचें, वे ही हैं खोंचेवाले  
मुहरे वही, वही खाने हैं, गिनती वही, वही हैं चालें ।  
( क्षण-क्षण नवता जो देती है, सुन्दरताका 'रूप' नाम है )

फिर भी कोई बात हो गयी, आज नहीं ऊमस अब ऊमस  
आज नहीं 'पर्वत-स्तन-मण्डल', आज नहीं पावसमें वह रस  
आज अकारण लगता मनका कहीं पंगु है सारा साहस  
कारण-हीन दर्दसे एकाकी सारस अनाम है बे-वस !

डूब गयी द्वारिका बाढ़में, छान रहा है रेत सुदामा  
बैद सँवलिया खोज रहा है इसी दर्दका गुम सरनामा ।



## एक दशक [ का अनुभव ]

एक तुम्हारा मुझे भरोसा  
चाहे तुमने सदैव कोसा  
प्रत्यय इतना पाला-पोसा  
पर तुमने भी जब ठुकराया  
ब्रह्म मान लेता हूँ मीया  
नास्तिकने पत्थर ही पाया  
पर जो मान रहे थे ईश्वर  
वे भी हुए नहीं अविनश्वर  
उनकी श्रद्धा मीन-बद्ध शर !  
नहीं स्वयं-बधु न ही स्वयं-वर ।

## सोनेका हिरन

सुन्दरीके पैरोंमें देखो जब सोनहली  
नरम बाल वाली और गोल श्वेत चत्तोंकी  
चप्पल, तो देख उसे याद आयी हिरनोंकी  
खुले चरागाहोंमें चौकड़ियाँ पहली !

याद मुझे आया भूत, वर्तमान, भावी,  
याद नहीं आयी मुझे किसी भगवान्की,  
याद मुझे आयी सिर्फ भगवती जानकी  
मारीच आया बन हेम-हिरन मायावी ।

आज भी 'सु-वर्ण' हमें-तुम्हें ललचाता है  
आज भी हमारी देवियोंको वहीं कंचुकी  
पहननेकी इच्छा है । किन्तु वह बन चुकी !  
आज राज शरासन ले वनमें कहाँ जाता है ?

लक्ष्मणकी रेखा खुद लक्ष्मण मिटाता है ।  
खुशी-खुशी सीता संग रावण मुस्काता है ।



## गाथासप्तशती

हलदीसे पियरोये गदराये अंग  
खेतोंमें गोरीके मनमें उमंग  
सोचती है कटने पै अरहरका खेत  
प्रियसे मिलनका न कोई संकेत  
खल्ला बनाती शरीबिन निपट,  
हाथोंसे की दूर वालोंकी लट  
कहीं लग गयी हाय, चूल्हेकी राख  
बोला धनी : ये हैं मुखका शशांक !  
कहाँ वे 'मनोरथगभिणियाँ,'  
कहाँ उनका 'हरितदीर्घ रहस्यमार्ग',  
प्राकृत वह 'चौर्यरत गोपनियाँ,'  
जानते नहीं, हम लिखते हैं प्रेम-morgue  
नहीं 'हाल' हम, नहीं हाल पुरसाँ  
गाथा क्या गायेँ शरीबी है सुरसा !

## फागुनाहट

सरसोंके हाथ हुए पीले  
ईखोंकी पाँत खड़ी तनकर  
अरहरके खेत बड़े भोले  
सूरज भी ठिठका है छन-भर

बेर छिपे झाड़ीसे झाँके  
चरखीसे पानी बहता है  
निकली गोरी अभी नहाके  
फागुनकी आहट अनचाहे

पेड़ोंने बदले हैं कपड़े  
उड़ते सूखे पोपल पत्ते  
जाटिनसे, दाँतीसे काटे  
पूल किये पच्चीस इकट्ठे

नभसे सौ फ़ानूस टँग गये  
पच्छिमकी महराब ललाई  
नये-पुराने धुले, रँग गये  
मनमें यों बहार उरझायी



## दो नमूने

श्री किरशनजीकी चिट्ठी मिसेज़ राधाके नाम

( १ )

मथुराजी

आज प्रिये, जन्माष्टमी, कृष्ण-स्मरणका अन्ह  
मेरा नाम रखा वही, माता ! वालिद !! धन्य !!!  
वह जनमे थे जेल में; 'ए', 'बी', 'सी' था क्लास ?  
हम जनमे । कुछ भी नहीं हुआ आस या पास ॥  
भगवदनुग्रहसे बने, सोलहवीं सन्तान  
कौन पूछता फिर हमें, बड़े, हुआ कुछ ज्ञान—  
चोरी करना सीखते, माखन न-सही, आम  
सार्थक यों करने लगे, हम भी तेरा नाम ॥  
नहीं दूध था ना सही, कुल्हडमें पी चाय—  
और बड़े होकर लड़े, वह भी बस निरुपाय !  
एक हमारे स्कूलमें, मास्टर थे भद्र-रंग  
नाम कालिया था, किया उनको हमने तंग ।  
अब आगेकी बातका पूछो मत आनन्द ।  
पढ लो चाहे भागवत, उसमें दशमस्कन्ध ॥

( २ ) जवाब

बृंदाबन

जोग लिखी जैकिसनजी बाबूको परनाम,  
सधिया गुजरी हो गयी जेहि कारन बदनाम ॥

, कहीं कन्हैया देवता, अब तो कोरा नाम !  
 • उनको नखकी छाँह भी तुममें नहीं हराम—  
 अबके लेखक बहुत-सा कूड़ा लिखते जायें :  
 कहते हैं इन्सानको समझो ईश्वर, हाय !  
 पर कैसे हम मान लें बदमासोंकी बात  
 झूठोंका बिस्वास क्या ? ये सारे बदजात !  
 हिम्मत थी श्री कृष्णमें रचता था वह रास ।  
 यहाँ आजकल खुदकुशी, मजनुँपन, उपवास...  
 इनकी ही बस धूम है, रोते हिया उधेड़  
 लड़की मनचाही नहीं :मिली, हुए कॉमरेड ।  
 राधा ऐसे मूर्खकी, बनेगी न पद-रेणु  
 [ बजा रहे हैं सेठजी, किसनचन्द जो वेणु ! ]



## नींव

कुछ सिलावट, छोनियाँ ले,  
ईंट रचते हुए मिस्त्री,  
कुछ श्रीमती महिला तगारी ढो रही  
गोल चूनेकी इक भट्टी !<sup>12</sup>..  
बन रहींथे कोठियाँ, ये महल किसके ?  
आदमीको क्षीत ऊष्मासे फ़क़त रक्षण अभीप्सित  
फिर भला महाराबकी और मंजिलोंकी क्या ज़रूरत ?  
ये भला बहलाव किसके, शग़ल किसके ?—  
ईंट रक्खी, और चूनेसे सटायी  
धूपसे पक्की हुई  
अब क्या हटायी जा सकेगी ?  
और ऊपर पत्थरोंको पाट डाला  
अब भला ये चीज़ किस 'बल'से  
मिटायी जा सकेगी ?  
( एक बल है तो ज़रूर, भूकम्प जिसको बोलते हैं  
जो कि सारे विश्वको संतस्त कर दे  
'शेष' जब कुछ डोलते, मुँह खोलते हैं..... )—  
आज जितना ही शिखर ऊँचा बनाना  
खूब गहरा खोदना उतना ज़रूरी  
और जितना ही बड़ा मालिक-मकान  
उतनी ही ज्यादाह मजूरीसे हों दूरी !—  
यह जुटे हैंगे अनेकों जीव

जिनको एक टूटी झोंपड़ी भी न नसीब  
 क्या उसीको लोग कहते हैंगे नींव ?  
 क्या इसीपर आज होंगे रे खड़े  
 प्रासाद ये, अट्टालिकाएँ !  
 और उन विवसन, श्रमिक महिलाजनोंकी  
 आहपर जो चाँदनी बनती चलेगी  
 क्या उसीपर खिलखिलायेंगी  
 वे 'वूज्वा' वालिकाएँ—?  
 जो हमारे कविजनोंकी स्वप्न प्रेयसियाँ बनेंगी !  
 क्या इसीको लोग कहते हैंगे नींव ?  
 क्या इसीपर ये जुटे हैं जीव ?



## डरू संस्कृति

जो कुछ करना भाई वह सब करना, लेकिन डरते-डरते !

जीना हो तो डरते-डरते, मरना लेकिन डरते-डरते !

प्रेम करो तो चोरी-छुपके, देख फूँककर दाँये-बाँये,

स्त्रीसे रति भी डरते-डरते ( कहीं न आवादी बढ़ जाये )

दफ़्तरमें अफ़सरसे डरते, साहस कहीं भी न दिखलाओ

गाड़ीमें ड्राइवरसे डरते, चिकनी-चुपड़ी गाते जाओ !

कहीं तुम्हारे मित्र उभरते, कहीं तुम्हारे पुत्र उभरते,

हो तो उनकी सभी उमंगोंपर डालो तुम पानी ठण्डा

ध्यान रखो मुर्गी वून पाये कहीं न यह इच्छाका अण्डा !

कोई मिले अपरिचित चाहे, कर जोड़ो, जोड़ो दो बाहें !

सभी धर्म हैं प्यारे रस्ते, नेता हैं साक्षात् फ़रिस्ते ।

दीवारोंपर टांगो भैया, गाँधी, शिवजी और सुरैया

एक साथ ही एक पाँतमें, तसवीरोंको करो नमस्ते !

साँसों लो डॉक्टरसे डरके, रोटी लो बेकरसे डरके !!

## सम्पादक

कुर्सीपर बैठे हैं मोटी-सी तोंद लिये,  
मोटी-सी बुद्धि और मोटी-सी ऐनक है ।  
टेबुलके नीचे है 'वेस्ट पेपर बास्केट'  
दिमागपर 'प्रेसर' है 'अमुक-नीति' अवलंबन ।  
महीने-दर-महीने तनख्वाह है छन-छन-छन  
चाहे जिसकी कर दो निन्दा अथवा स्तुति  
चाहे जिसे कहो प्रगति अथवा कहो अधोगति ।

सम्पादकको क्या काम ?

सिर्फ आराम ।

दस-पाँच चिट्ठी लिखीं, दो-चार अखबार टटोले  
और मासिकके लिए नोट्स लिखले जो,  
जानता है वो'

वे न पढ़ते हैं कोई भी पाठकगण

माहवार तनख्वाह—कलदार छन-छन-छन

कभी कर आये 'दूर'

किसीको कहा 'हुजूर'

और कुछ पैसे और फ़ोटो भी उठाये कहीं,  
बोले वो पूँजीपति—फ़र्ला-फ़र्लाका विरोध—

कर दो, बस चली कलम

यही है हमारे प्रिय सम्पादकजीका विनोद

नयी-नयी गालियाँ

बनायीं और पायीं कहीं तालियाँ ।



बहुत हुआ भर पाये  
 कभी हुए बहुत क्रुद्ध  
 कभी माँग ली क्षमा कि चुपचाप  
 बाहरे मृदङ्ग छाप  
 हिन्दीके मासिकके सम्पादक

जब कि. सह-सम्पादक  
 खपाता है रात-दिन दिमाग, बन  
 पीर-बावर्ज़ी-भिश्ती-खर

ये नर  
 सब श्रेय स्वयं लेते हैं ।  
 विशेषांक दो-चार, सम्मतियाँ ढेर-ढेर  
 मिलनेमें क्या देर ?

बन गये गलीके शेर  
 खूब भूँक भूँके, पर  
 हाथी है चला ही जाय, अपनी गति सों न डिङ् पाय !  
 राम-राम—  
 ऐसी जीविका हराम !!

## सरस्वतीके ग्राहक

“शेलेकी पढ़ ली क्या तुमने ‘लब्ज फ़िलासफ़ी’ ? ‘नहीं; ड्राइ हो’

“क्यों साहब, यह नै कुछ ज़ेचता, ‘गर्ल्स’ हों और ये न ‘शाइ’ हों” ।

“बस जनाब योरुपका ‘प्रयूचर’ बहुत ‘डार्क’ है”

“मेरे दो ट्रंप्स”, “आज पढ़ाना ‘स्काइलार्क’ है”

“बार्बरा, सिलेरेंट, डेरिआई, फ़ेरियो’ ‘हेलसिलीसी”

“रागात्मिका वृत्ति कविता है” “सम्बत सोलहसौ उन्नासी”

“कॉसथीटा प्लस साइनथीटा” “क्या समझे हैं आप मुझे जी”

“हां केम्ब्रिजमें पाँच वरस तक पढ़ा हुआ हूँ मैं अंग्रेजी”

“शटप”, “हमारे वक्त्र न होते थे इतने शातिर ये लड़के”

“परमेश्वर है ? क्या कहते हैं ?” “मैं ज़ाता हूँ वॉकिंग तड़के”

ये दोपाये, तोते, थर्मामीटर हैं ये दिमाग-नापक

यह आवाज़ें फ़ेनकी हैं ? जो हैं आचार्य और अध्यापक

सूटबूटमें बिलकुल ‘अल्ट्रा-मॉडर्न’, चश्मा और गंजे सर,

सरस्वती देवीके ग्राहक ये प्रोफ़ेसर !!



## कॉलेजका बोर्डिङ्ग

“कहते हैं कविता लिखना ही है पागलपन ।”

“होगा” “वैसे एक विराट् मूर्खता = जीवन ।”

“कहते हैं, जीवनकी बातें जीवन जाने”

“तुम क्यों दुनियाके अन्दरमें दुबले हो ?”

“बात तो कही, यार बराबर सोलह आने—”

“हाँ, असलूकी चाट ! मटर भी कुछ उबले हों”

“तिसपर इककप चाय ? वाह फिर क्या कहना है ?”

चुगते गये और फिर तिसपर चहचहना है

“इस कांग्रेसकी ऐसी-तैसी” “उस टीचरका ब्याह हुआ है”

“फ्राइड तो कहते हैं ऐरा” “मेरा इक्का शाह हुआ है ।”

“खी खी खी खी खी खी खी खी” दिन औ रात यह ही चलता है ।

यह कॉलेजका बोर्डिङ्ग है और इससे जल्ला भी जल्ला है ।

यह आवाजें इतनी सारी किनकी हैं ? वे पाणी-अर्थी

सरस्वती देवीके चाहक, ये विद्यार्थी !!

## कविता और एक रुबाई

कविता अर्ज है

मैं 'माइक' के सम्मुख हूँ, 'माइक' मेरे सम्मुख है।  
कोई सुनता भी होगा या नहीं इसीका दुख है।

और एक रुबाई—

कविताएँ लिखीं उसने सिरफ़ नामके लिए  
वे हो गयीं खुशामदें हुक्कामके लिए  
होते थे कभी शब्द किसी 'अर्थ' से भरे  
अब रह गये हैं शब्द फ़क़त दामके लिए !



## तीन कविताएँ

१

आप एक भूतपूर्व क्रान्तिकारी हैं  
आजकल क्या करते हैं ?  
जानते हैं देशमें घोर बेकारी है  
उप-मन्त्रीजीका हुक्का भरते हैं !

और आप ? एक भूतपूर्व पुलिसके अफसर हैं  
आजकल क्या आपका है व्यवसाय ?  
देशभक्तिके लिए आपको मिली जागीर है ।  
योग-साधनामें अब लगे आप निरुपाय !

२

“यही हमारी जनता—मेरा विषय”  
“और है मेरा आशय कहनेका अब यही महाशय.....”  
“मैंने अपना स्वयम् प्रकाशन भी खोला है,”  
“उधर एक बमभोला मानिकतोलामें रहता बोला है”  
“मैं केवल प्रॉलेतैरियतपर लिखता हूँ,”  
( वैसे थोड़ासा बैंक-बैलेन्स भी रखता हूँ )  
नहीं जरा भी किसी राजनीतिक पार्टीमें  
मगर सर्वदर्शनपर एक ऑर्थोरिटी मैं !  
मैं सर्वज्ञ और मैं ही हूँ युगनिर्माता भी  
मुझे नहीं जरा भी यह क्षणवाद अरे भाता भी

गुटबन्दी है, गुटबन्दी है कहकर सबको चुप कर दूँगा  
 और साँपके बदले मैं लाठी पीटूँगा  
 हो अखबार हाथमें फिर क्या और चाहिए ओ नादानो !  
 मैं तो बन ही जाऊँगा लेखक—मानो अथवा मत मानो

३

कालिदासके बाद देश भारतमें  
 कवि 'किंचित' का नम्बर  
 ठीक उस तरह जैसे आता है क्रमगतिमें  
 कभी नवम्बर कभी दिसम्बर  
 अब तो फ़िल्मस्टार जगजेता  
 कभी रहे चंगेज, सिकन्दर  
 नहीं जानते सतयुग द्वापर त्रेतामें क्या थे जे नेता !  
 कलिमें मानव ध्वन्द्वर !



## तेरापाईगुडीका लामा

मिले ठुलो लामासे । शिशु-सः हँसा । हमें दी लेमनजूस । कहा, 'सु-स्वागत' !  
बोले मेरे साथी दुभाषिण—'रे-मो' (या चित्रकार) हैं । स्तिमित, भयचकित,  
'रे-मो ?' वह फिर हँसा । मूर्ति-सा बैठा । छवि आँकी जो विस्मित,  
देखा, बोला—'एक चित्र बुद्धका बना दंगे ?' फिर वह स्मित !

सहर्ष पूजागृहमें हमको लिवा गया । थे मन्त्रपाठरत  
कई भिक्खुजन, प्रसाद, घण्टे, दीये औ कंजूर सुरक्षित ।

लौट रहे तब देखा बाहर, युवक भिक्खु जिज्ञासु भावसे,  
चीनो भाषामें पढ़ता था कोई रूसी चित्र-पत्रिका ।  
अभी नहीं टकराया साहिल इस भोली बह-रही नावसे  
धरा रहेगा यह शिशुवत् स्मित, लेमनजूस व चित्र-मातृका  
मैंने मनमें कहा—तुम्हारी 'मुक्ति' अभी होनी है बाक़ी  
तार कौटीले, बम, टैंकोंके काले घब्बे, खाकी, खाकी.....  
जब यह माला, छीन तुम्हें दंगे वे बन्दूक नुकीली  
( शान्ति-सुरक्षा ! ) चीवरके बदलेमें वर्दी लाल व पीली !

## बम्बई

एक आधी-ढेंकी 'कातल'  
एक नीला अर्धवर्तुल  
फेनके मसले किनारे  
बम्बई

भेल-पूरी, कटे नरियल हरे  
कागजोंके कई टुकड़े हृदय पथरे  
रेतमें दो बुत उदासन  
हवामें नेतई आश्वास-न  
बम्बई

ताज, फुटपाथों कई मुँहताज  
हिल मलबारकी, कुहरों धिरी  
मिल रेशमी धूँआ-उगलती चालीं  
भूख अँतड़ीमें सुलगती बारली  
आदमी ज्यों छू गयी बिजली अशेष  
निरन्तर भागदौड़, अन्धेरी रेस  
बम्बई

लक्ष्मीं जाकी महा  
कच्छपी खरहा/हाँ  
रानी नहीं है वारामें  
ई-रागी कडक पेशाल चहा !  
लोकल बस दहा-दहा  
बम्बई



ठाना नहीं है दूर है हर कदमपर  
फ़िल्में यहाँ ढलतीं कलमपर !  
राजनैतिक जोश जैसे बैटरी  
स्पीच सोडा-वाटरी !

बम्बई

भारवाड़ी, पारसी, घाटी, गोवानी,  
सूरतें कितनी यहाँ बेजान बेहचानी  
यहूदी, बहूदी, न रेखा लहू-दी  
कुछ फफूँदी लिये शक्लें हैं बेहूदी  
बम्बई

जहाजोंको इन्तज़ारी पिलाते  
नज़ारोंके रूमाल हिलते-हिलाते  
कहींका मरुस्थल सजलसे मिलाते  
कहीं स्लम मकोड़ों-से कुछ बिलबिलाते  
बम्बई

कहीं क्लब, कहीं पब,  
कहीं फव रही ढव  
कहीं नभ निरा नभ  
कहीं तंग गलियाँ न किरनें, न सौरभ  
कहीं दैनिकोंमें छिपा दर्द है सब  
बम्बई  
वन भई ।

## सरकसके जोकरका वक्तव्य

मुझसे कहा गया है हँसो,  
हँसी न आती हो तो चेहरे पर बत्तीसी-खिलती नकाब पहन !  
( मेरे मनका दर्द किसीको क्योंकर कहना  
केवल सहना, केवल सहना ! )

सदा चुटकुले कहो, फ़वतियाँ कसो  
हँसाते रहो, पेटके लिए, वहींसे तनखा मिलती.  
कह ना सकना !

( बाहर ऊल-जलूल कथन केवल बकना  
मनका मनमें रखना ! )

—यही साहित्य, आजकी कला,  
विवशता, निरी विवशता  
जीना-मरना, यही अधूरा  
आधो मनु-ता आधो पशुता !



## लॉलीपॉप

एक बार हिन्दीके छह कवि सरस्वती देवीके पास पहुँचे और आशीर्वाद माँगने लगे । सरस्वतीजीने उन्हें एक-एकको एक-एक लॉलीपॉप यानी चूसनेके खटमीठे पेपरमेण्ट दिये । तब उसकी तारीफमें उन्होंने जो कुछ फ़रमाया सुनिये ।

एक पुराने ढर्रेके कवि थे उन्होंने कवित्त कह डाला—

कैधों निबुओंका है निचोड़ इक्षुदण्ड जोड़,  
कैधों किसी लाल-पीले राजषिका शाप है ।  
कैधों यह खट-मीठी स्मृतिकी अँगोठोंमें  
मुग्धा नायिकाके मन छाया हुआ ताप है ।  
कैधों अनुरागका है सुरभिविहीन पुष्प,  
वापरे वाप ! आप कैधों स्मर-चाप है ।  
प्रतिभाका पाका यह, ज्ञानकी शलाका सम  
मातु सारदाका यह बाँका लॉलीपॉप है ।

एक द्विवेदीयुगीन कविने हरिगीतिका फरमायी :

भगवान् भारतवर्षमें कैसा विदेशी शाप है !  
शब्द कोई क्या स्वदेशी मिल न सकता आप है !  
किन्तु माता शारदाने जो दिया, निषेप है !  
आह ! लॉलीपॉप है ! रे बाह, लॉलीपॉप है !

बादमें एक छायावादी कवि पधारे । बोले—

अरे अवदात ! लालिके पाप

प्राण ! तुम लघु-लघु गात  
 पियालोंके फूलोंसे  
 जब अलिकुल-संकुल  
 टलमल-रलमल  
 मसृण-अविरल  
 जल बहता था जलज-नयन कूलोंमें  
 तब तुमने जन्म लिया ओ शबनमस्नात !  
 मधुर मधुर तुम ! विरह-स्मरण सम  
 अमित आत्म तुम, करुण करुण मम  
 तुम्हें सँजोकर मैं रखता हूँ प्रिये-स्नेहकी याद !  
 चप्पल भी जो तुमसे पायी, समझा सदा प्रसाद !

प्रगतिवादी—

लाल लॉलीपॉप देना !  
 शारदे ! तुम बोरुंभा हो, एक हैंसिया छाप देना !  
 मुक्त मेरा छन्द है  
 यह मुक्त सब आनन्द है  
 स्पूतनिकका युग, मुझे मत लाइका का शाप देना !  
 लाल लॉलीपॉप देना !  
 चूसते हैं खून जैसे गरीबोंका, मजूरोंका  
 चूसते हैं नवीनोंको, ~~पुराने~~ ज्यों सभी पोंगा !  
 चूसते हैं, चूसते हैं, चूसते हैं  
 आज लॉलीपॉप हम !  
 उच्छिष्ट किन्हीं देशोंके विचारोंकी भाँफ हम !  
 आनेवाली क्रान्तिके हैं थोड़ोंकी टाप हम !



गीतकार—

साँस-साँसमें पुकारता रहा कि स्वाद याद है ।  
 अधरसे चढ़ा लिया न , अमिय-विष प्रमाद है ।  
 गगनमें मगन चढ़ी कि बदरिया अगाध है ।  
 गुनगुना रहा पिया हुआ, हियाकी दाद है ।  
 न अर्थ है न शब्द, नाद, नाद, सिर्फ नाद है ।  
 एक रक्त कमल लॉलीपॉप चखूँ य' साध है !

प्रयोगवादी—

खट्टी जैसी डकार  
 मीठा ज्यों कुण्डाका ज्वार  
 अन्धा युग, अन्धा जग, अन्धी गली, अन्धा लालटेन  
 ट्रेनमें खींची हुई चैन !  
 शब्द मत दो, न सही, मिठाई दो  
 तो तो ता ता ता तो तो  
 मैं क्या बच्चा हूँ  
 जो लॉलीपॉप माँगूँगा ?  
 आ गया चुपकेसे चोरीसे खा लूँगा !

## कलाकार

कलके वादे आज साफ़ हैं ! ( कलाकार हैं ! )

लाख खून भी इन्हें माफ़ हैं ! ( कलाकार हैं ! )

मुँह लटकाये क्यों बैठे हैं ! ( कलाकार हैं ! )

मुँह यों बाये क्यों ऐंठे हैं ! ( कलाकार हैं ! )

बाल बढ़ाये लम्बे-लम्बे, शॉल पहन ली ढीली-ढाली,

शाम घूमकर 'बारहखम्भे' कभी मुफ़्तकी 'बीयर' ढाली ।

'आप कौन हैं ?' 'चित्रकार हैं,' 'मूर्तिकार हैं,' 'कवि या शायर !'

'लोक लोक चल निविकार हैं,' 'किसी कारके पंचर टायर !'

'बड़े बोर हैं !' 'इक सिगार है ?,' सब ददोंकी दवा प्यार है !'.....

'कलकत्तेका कॉलिज स्क्वायर !'.....'करते हैं ब्यूटी ऐडमायर !'...

'बात करेंगे आसमानकी, मुँहसे पोक उछाल पानकी'

'बात करें वेनिस, पैरिसकी, मुँहसे महक रही है विस्की !'

जिस मिट्टीमें ऊँगे-पनपे, उसकी किसे खबर है ? ( कलाकार हैं ! )

बड़े बूजुआ मान : बुद्धि, ईमान; कि तनते ज्यों कि रबर हैं !

( कलाकार हैं ! )



## एक [ यक्ष ]—प्रश्न

कालिदास ! हमको बतलाओ ,

जितने लोग तुम्हारा नाम यहाँ लेते हैं  
उनमें-से कितनोंने तुमको भला पढ़ा है ?  
या कि गुना है ? या समझा है ?

किन्तु नाम लेनेके लिए  
समझना क्या आवश्यक ही है ?  
'अनामिका' हो सार्थवती तब  
हमें नाम ही काफ़ी है ।

इसी नामके खातिर हमने  
क्या-क्या नहीं किया इस जगमें ।  
और एक तुम—यह भी नहीं लिख गये  
कब और कहाँ भला जन्मे थे ? कहाँ पढ़े थे ?  
कितनी पायी थीं उपाधियाँ ?

—दिलका दर्द लिख गये केवल मेघदूतमें !  
( हम तुमको लेकर सिर-दर्द किया करते हैं । )

## नये पहरेदार

साहित्यके, संस्कृति-कलाके हम नये सरदार

चौकीदार-ठेकेदार

यह जरूरी कब कि हम ठुमरी-ध्रुपद जानें

कि कथक और कथकलि भेद पहचाने

नहीं यह भी जरूरी हम कभी सुर-ताल-लय मानें

मगर संगीत-उत्सव हो कि उद्घाटन बने त्यौहार !

हम सदा तैयार !

कि हम दुनियामें हर मज्रमूं पै भाषण झाड़ सकते हैं

कहीं भी हो जमीं थोड़ी कि तम्बू गाड़ सकते हैं

कि मजलिस, बज्र हो कोई व उखाड़ सकते हैं

नसीहत डोज बस उपदेशके हम यों पिलाते हैं

क्षितिजको भी हिलाते हैं

यहाँ संस्कृति सिसकती हो बनी सीता मुसीबतमें

सदा सुविधापसन्दी ही रही आदर्श निज-रतमें

हमें बस बोट पाने हैं, न सूरतमें न सोरतमें

किसीमें भी हमें सौन्दर्यसे कोई कहीं मतलब

मगर पहरा हमारा ही रहेगा अब ।



## कविता और कम्पोजीटर

कविवर जी बोले मैंने हिंदीमें नया स्कूल है स्थापा ।

“ “ “ “ “ रूल है ना “ ”

“ “ “ “ “ क्रान्ति नयी कर दी है ।

“ “ “ “ “ भ्रान्ति “ भ “ “ “ ”

यह सब सुनकर कहा प्रकाशकने कुछ टेक्स्ट-बेक्स्ट भी होगी-

“ “ “ “ “ सम्पादकने आँखें मूँदी ज्यों हों योगी ?

“ “ “ “ “ पाठकने यह कहा ‘हीन-ग्रन्थिसे पोडित रोगी’

“ “ “ “ “ लेखककी पत्नीने केवल कहा कि ‘छी छी !’

कविता लिख लाये फिर कविवर, और मित्रको चाय पिला दी

धुँआधार तब लेख छप गये, शत-शत आशीर्वाद मिल गये

सभी स्टेशनोंसे फिर गीत सभी सुरमें गाते सब ‘ओदी’

कविजीको मुण्डन, मेले औ’ व्याह-निमन्त्रण श्राद्ध मिल गये

कविने कवितामें दुहराना ऐसे शुरू किया जम-जमकर

शब्द न लिखकर “ (चित्त) लिखे औ’ धन्य हो गये कम्पोजीटर !





•  
•  
•  
बेगुनी पकौड़ियाँ





## यह आंग्लो-हिन्दिया

‘कार्यालय, कस्टोडियन इवैक्युई प्रापर्टी’, ‘साइकेट्रिक सेण्टर’, ‘X X X को जनसंघ हेतु वोट दीजिए’ ‘उच्च कुक्कुट सहायक’, ‘उच्च मत्स्य पदाधिकारी’, ‘पात्र संवर्धन’ ( पाठ कल्चर ) ‘इनकम टैक्स आफिस’, ‘गन्ता आयुक्त’, ‘लखनऊ, चाट हाउस’, इत्यादि साइन-बोर्ड ( सूचना-फलक या पट्ट जो भी कहें ) एक ही शहरमें देखकर जरा अचरज होता है कि भाषाका हम क्या किये दे रहे हैं । उर्दू-हिन्दी कुछ शहरोंमें हिन्दू, मुस्लिम संस्कृतिके मेलकी तरह सदियों तक एकाकार हुई । और बादमें दोनों एक-दूसरेसे बिदा हुई बहुत गलेमें लग कर रोयी-घोयीं । पर अब बड़े हो गये, अलग घर बस गये । मगर इस बीचमें ही अंग्रेजी मेम साहिबा जो आ गयी थीं—उनका खसर, दोनोंपर-से कम न हुआ । सोचने लगे अंग्रेजीमें, बोलते रहे अवधी या बैसवाड़ी, भोजपुरी या राजस्थानी, और लिखें खड़ी बोलीमें । तो फिर पंचमेल भाषाका मजा पैदा हो तो ‘महदा-श्चर्यमिदम्’ और अब तो संस्कृत, संस्कृति, संस्कृतस्तान ( इस तीसरे शब्दके लिए हमें क्षमा करें, यह हिन्दी, हिन्दू, हिन्दुस्थानके वजनपर है । ) का पुनः शोध, पुनरुद्धार, पुनःसम्भव, पुनरुत्थान, पुनर्जन्म, पुनर्विस्तारका नारा है । मगर वह सब ‘बाया इंग्लिश’ होगा ।

—नागपुरमें एक फ़र्नीचरकी दूकान देखी थी । हिन्दी आग्रही दूकान-दारने पटिया लगाया था—‘अपस्कर कार्यालय ।’

एक प्रदेशकी स्वीकृत हिन्दी शब्दावलीमें अंग्रेजीका यह पर्यायवाची है—Controller of Ports = बंदर-पाल ।

—और दूसरे कोषमें लिखा है Technical Assistant = पारिभाषिक सहायक ।

—और तीसरेमें देहातीकरणके जोशमें रेडियो स्टेशन = धुन बिखराव पड़ाव !

सबसे मजेकी बात यह है कि यह सब लोग गम्भीरतापूर्वक यही समझते हैं कि अपने ढंगसे सभी राष्ट्रभाषाका 'सचमुच बड़ा हित कर रहे हैं'। वे देशकी भाषाका 'निर्माण' कर रहे हैं। देश तो बहुत बड़ा है—यै इतना जानता हूँ कि रेलवेका स्टेशन मास्टर 'परिवाद-पुस्तक' और 'निष्क्रान्त संपत्ति कार्यालय'को अभी भी कंप्लेंट बुक और लेफ्टलगेज आफिस कहता है। और न तांगे-इन्के रिक्शेवाला 'संभरण और निपटान महानिदेशालय' आपको कभी सही-सही पहुँचा सकता। एक हिन्दीके उत्साही कह रहे थे—“दूरभाषपर आपका क्रमांक नहीं पाया। दूरभाषपुस्तक तो पटल-पर ही थी।” “जरा अविमण्ड-खण्डपर नवनीत लगाइए।”



## यूनियनके दो बकरे

सन् १९५५ में दशहरेमें हम टेहरी गढ़वालकी राजधानी नरेन्द्रनगरसे दूर पाँच मील पहाड़पर एक देवीके दर्शनके लिए गये थे। वहाँ टेहरी रियासतकी राजकुलकी 'माता' है। राह कठिन थी, थकते जाते थे। पाँव फूल गये थे। गेंदेके फूलोंके बनकी 'उग्र' गन्ध आ रही थी। सुना कि इन फूलों-पेड़ोंसे शराब खींची जाती है। शक्तिके स्थानके आस-पास भंग, चरस, अफ्रीमके पेड़ोंके बहुतायतमें रोपणकी बात तो सुनी थी। तब ऊपर जाकर क्या देखा कि बड़ा बीभत्स-सा दृश्य है। एक वहाँ 'इम्प्रोवाइज्ड' मन्दिर जैसा बना लिया गया है। ताजे खूनकी धार इधरसे उधर खिंची है। कई बकरोंके मुण्ड पड़े हैं और बलि दिये जा रहे हैं। लाल फूल, फूटे नारियल, बतासे, घूप-दीप, अगरु-लोहबान-अजीब-सा वातावरण है। मगर जब देवीके मन्दिरमें आये, तो यह सब देखने-सुननेके लिये तैयार होकर आना ही चाहिए। इतनेमें सुन्ना यह कि दो-चार पहाड़ी मोटर-ड्राइवर आपसमें बात कर रहे थे—यूनियनके दो बकरे पहुँच गये या नहीं।

मुझे कुतूहल हुआ। पूछा, "यह यूनियन कौन-सी है?"

"बोले—मोटर-ड्राइवरोंकी। यूनियनकी ओरसे दो बकरे यहाँ कल ही से भेज दिये गये थे।"

मोटर-ड्राइवरोंकी देवीमाताके प्रति अपार भक्तिके विषयमें मुझे कुछ नहीं कहना है। वे दो जो उनके 'स्केपगोट' थे उनसे मुझे सहसा एक पुरानी बात याद आ गयी।

सन् १९३७ में मैं अहमदाबादके मिल-मजदूर संघमें 'अप्रेण्टिस' के नाते काम करता था, तबकी वह बात है। मैं और द्रविड़ बड़ीदामें एक

मिलकी स्ट्राइकको देखनेके लिए भेजे गये थे। 'अजापुत्रं बलिम् दद्यात् दैवो दुर्बलघातकः' अजापुत्रकी कोटिमें मैं था। वहाँ बात बकरोँकी नहीं थी, पर यूनियनकी ज़रूर थी। और आदमी वहाँ स्केपगोट बनाये जा रहे थे।

मिलमें ऐसा होता है कि मजदूरोंको उकसानेवाले छुटभैये नेता अपने यूनियनके एक मेम्बर बीविङ् खातेमें, वारपीन खातेमें, स्पनिङ् खातेमें ज़रूर ऐसे रखते हैं, जिन्हें जब मौका आये, सिन्दूर लगा दिया जाये, गलेमें गेंदेके फूलोंकी माला चढ़ा दी जाये, और देवीको भेंट किया जा सके। सबसे पहले हड़तालका टेकनीक यह होता है कि सालीवाते (या स्पनिङ्में जहाँ सूत-कताई होती है) में काम ठप्प किया जाये। जब सूत ही नहीं बुनेगा तो आगे बुनेंगे क्या? और जब बुनायी नहीं होगी तो रंगाई, खल चढ़ाना वगैरह तो आपसे-आप बन्द हो जायेंगे। यही हिसाब उस मिलमें भी था। मजदूर यूनियनवाले लाल झण्डेके रोबमें थे। और बाहरके नेता अन्दरसे दो कामगार किसन और रणछोड़को उकसा रहे थे। बड़े जोशीले भाषण हो रहे थे।

मैंने पूछा, "ये दो ही क्यों चुने गये? अगर आपको हड़ताल ही करानी है, तो मुकम्मिल हड़ताल हो। सबकी राय ले ली जाये।"

गड़बड़ करनेवाले इतनी शान्ति और सबसे काम नहीं लेना चाहते थे। बोले, "वाह, ऐसा कहीं हुआ है? अब तो किसन और रणछोड़ राजी हो गये हैं। वे देशके शहीद हैं! शोषणके विरुद्ध, साम्राज्यशाहीके विरुद्ध, दुनियाकी तमाम पूँजीशाहीके विरुद्धमें दो हुतात्मा.....बोलो किसनकी जै!"

यूनियनके दो बकरोँके घड़से अलग गिरे खूनमें लथपथ ये कटे सिर देखकर मुझे सहसा कहींकी पुरानी याद हो आयी?

अब देवियाँ बदल गयी हैं। मगर हमारे कट्टर श्रद्धा-भावनामें कहां



यूनियनके दो बकरे

६३

फर्क आया है ! कभी गोमाताके लिए, कभी हिन्दी-रक्षाके लिए, कभी भाषाके नामपर, कभी लिपिकी बेदीपर 'यूनियनके दो बकरे' चढ़ाये ही जा रहे हैं ।

आदमी कब समझेगा कि वह बकरा नहीं है ।

## ईश्वर या/और बादल

सन् १९५६ में श्रीनगरसे लौट रहा था। बनिहाल पासपर पता चला, सामान लेकर जो लॉरी घूमकर आ रही थी, वह रास्तेमें फँस गयी। लैण्डस्लाइड हो गया था। अब पानी इतने ज़ोरोंसे बरस रहा था और एक छोटेसे टिनशेड-जैसे होटलमें पूरी बसकी सवारियाँ ठिठुरती खड़ी थीं। कहींसे कोई रास्ता नज़र नहीं आ रहा था। पुलिस चौकी-वालेने फ़ोन किया। नीचेसे कोई ज़वाब ही नहीं आ रहा था। जान पड़ता था टेलीफ़ोनके तार भी राहमें टूट गये थे। गज़बकी आँधो और बर्फ़ीली हवा थी। ऐसे वक़्त कोई भी मिल जाये सुख-दुःख बतियानेमें साथी काम ही आते हैं।

यहीं मेरी उन मलयाली सज्जनसे मुलाक़ात हो गयी। नाम उन्होंने अपना मेनन या ऐंसा ही कुछ बताया। बहरहाल वे कॅथॉलिक ईसाई थे। वे मिलिटरीमें काम करते थे। फौजी वर्दीमें थे।

बातें चलते-चलते मैंने उनसे सहज भावसे पूछा, “आपके देशमें लोग-बाग़ कॅथॉलिक भी होते हैं, और साथ-ही-साथ कम्युनिस्ट भी। यह कैसे एक साथ होता है?”

वह अघेड़ उम्रका भला आदमी शायद दोनों ही था। और कट्टर था—कॅथॉलिक कम्युनिस्ट केरलीय। बोला, “उसमें क्या कठिनाई है? धर्म तो व्यक्तिगत चीज़ है। घरमें हम कॅथॉलिक हैं, ईसाई हैं, या और भी कुछ हो सकते हैं। कम्युनिज़्म तो आर्थिक समस्याओंका समाधान है।”

मैंने नम्रतापूर्वक कहा, “वह केवल एक सुविधा या राजनैतिक टैक्टिक्स नहीं है। वह तो एक पूरा जीवन-दर्शन है और.....”

मेजर मेननने बात काटते हुए कहा, “इटलीमें लुई कॅथॉलिक हैं



जो कम्युनिस्ट भी हैं। हमारे देशके कई लेखक बाहरके देशोंमें गये हैं और उन्होंने लिखा है कि रूस और चीनमें पूरी धार्मिक स्वतन्त्रता है। जोसेफ मुण्डशेरी चीनसे लौटे हैं, और उन्होंने एक पुस्तक लिखी है; और पोर्टेकाट्टने मध्यपूर्वके विषयमें.....”

मैंने फिर जिज्ञासा भावसे पूछा, “आपके देशमें अगर कम्युनिस्ट सरकार हो जाये तो कैथॉलिक मिशनरियोंको और विदेशी मिशनरियोंको पूरी आजादी, धार्मिक प्रचारकी स्वतन्त्रता मिलेगी ! जड़ और चेतनका रास्ता मनुष्य है या ईश्वरी पुत्र ?”

मेजर मेनन-बोले, “क्यों नहीं ?” ( आज पता नहीं मेजर मेनन कहाँ होंगे। वे मुझसे दोबारा मिलेंगे भी या नहीं, कह नहीं सकता। )

मुझसे रहा नहीं गया। मैंने कहा, “राज्यकी सुविधा और बदलते-बदलते धर्म-अधर्म छोड़ दीजिए। मैं कुछ ‘फण्डामेंटल’ की बात करता हूँ। मसलन, यह घनघोर पानी बरस रहा है। बोले भी बरस रहे हैं। यह कौन बरसाता है—ईश्वर या बादल ?”

अब मेजर मेनन कुछ चिन्तामें पड़े जान पड़े। मगर वे उसमें-से भी रास्ता निकाल सके। बोले, “उससे क्या फ़र्क पड़ता है ? सवाल तो पानी बरसनेका है। कारण कुछ भी हो।”

मैंने कहा, “फिर सवाल तो पंचवार्षिक योजनाकी सफलताका है। पालघाटमें कम्युनिस्ट लोगोंने प्रदर्शनोंमें इसे ‘जनताका प्लान’ कहा। फिर क्या फ़र्क पड़ता है कि इसे कांग्रेस चलाती है, या समाजवादी या कम्युनिस्ट ?”

मेजर मेनन बोले, “आप बेकार तर्क करते हैं। गिरम चाय पीजिए। हमारे लिए दो नीतियाँ हैं : एक घरका, निजी प्राइवेट कोड ऑफ़ मारल है; एक पब्लिक या बाहरी नीति-शास्त्र है।”

मैंने मनमें कहा, “ज़ाब घरके अन्दर पानी बरसे ( पत्नी या बच्चोंकी

आँखोंसे बरसे ) तो वह ईश्वर बरसाता है । बाहर जब बरसे तब वह बादल बरसाता है । जब कोसीमें बाढ़ आये या कश्मीरमें बाढ़ आये— ईश्वरी प्रकोप है । और जब बाँध (पैसा खानेसे रद्दी मैटीरियल लगानेसे) बह जाये, तो वह मानवी कार्य है !”



## हर्शन रोड सान्तीलाल

उस दिन कलकत्तेकी गन्दी नगरीके धृणित रास्ते, उसपर बहनेवाले कच्चे मटमैले गेहुएँ रंगके हुगलीके पानीके गटरमिश्रित प्रवाहको पीनेवाले फुटपाथोंपर सोये भिखारीके बच्चे, आँखोंमें दर्द पैदा करनेवाले सिनेमाके पोस्टर और वनस्पति धीके इस्तेहार सब देखते-देखते जा रहे थे कि एक संवाद कानमें पड़ा। यह वहाँके दो मारवाड़ियोंके बीचमें था। कलकत्तेकी मजा यह है कि वहाँ दो संस्कृतियाँ हैं—एक मारवाड़ी संस्कृति, एक बँगला संस्कृति। दोनों एक-दूसरेको कोसती हैं, दोनों सुविधाजीवी बनती जाती हैं। 'मारवाड़ी' एक-से अर्थ केवल राणा सांगा और निहालदे, मीराबाई और राणा प्रतापके राजस्थानके निवासीसे न लिया जाये—उस शब्दकी अभिधाकी रण-रगमें व्यापारके पसीनेकी बू है। यान्त्रिकताके साथ-साथ व्यापारिकता बढ़ती जाती है। उसकी एक मूलमन्त्र है—सुविधा। आपकी सुविधाके ऐवजमें व्यापारीको मुनीफ़ेकी सुविधा, मुनाफ़े उसके ऐवजमें और बड़ी कोई सुविधा कभी-कभी ईमान, देशभक्ति, सौन्दर्य, स्वतन्त्र आदि मूल्योंको बेचनेकी सुविधा—यों सुविधाका गणित चक्र-व्याजसे, बढ़ता है। मूलधन छीजता है। मारवाड़ी मारवाड़का नहीं रहता। हमारे मित्र देवेशदासने अपनी बँगला कहानी पुस्तक 'रोमर्थके रमना' का हिन्दी अनुवाद 'मास्कोसे मारवाड़' व्यर्थ नहीं किया है।

तो अब हम सब मारवाड़ी शब्दके अच्छेसे-अच्छे और बुरेसे-बुरे अर्थसे सु-परिचित हैं। अब जो संवाद हमने सुना वह भी सुन लीजिए।

"अरे भायो, सान्तीलाल, ओ सान्तीलाल !"

"कमौ रावबदासजी ! जै जिनेन्द्र !"

"आजकल रहेवाण्हेको ठिकाणो कठे है ? बासा कहाँको हू ?"

“अपने तो फस्टकिलास मोजमें हैं, भायाजी ?”

“टुकाणके नजीकमें मकाण मिल गयो हे के ?”

“आपको बासो कहाँ है ?”

“हाँ भायाजी ! अपना तो ऐसा गुडलक लगा है कि बस कुछ मती-पुछो ।”

“बताओ भी ! चौरंगीमें कोई बिल्डिङ्ग् दहेजमें मिल गयी क्या ?”

“ना-ना ! अपने तो हर्सन रोडके पिछवाड़े गलीमें दो रूम मिल गया है । क्या केणे हे । हर्सन रोडका हर्सन रोड और सान्तीकी सान्ती ।”

“नाम माँ-बापने सान्तीलाल तो सोच-समझकर ही रखा है !”

इतनेमें बससे मुझे उतर जाना पड़ा और संवादका टुकड़ा उतना ही दिमागमें रह गया । मारवाड़ियोंकी और बातें कि कानमें हीरेकी लौंगे पहनी थीं, या तोंदपर सोनेके बटनवाली लखनौआ चुन्नटदार फूलबूटेवाली सफ़ेद मलमलकी कमीज़ थी या टोपीके ऊपर रेशमी काम हो रहा था या नहीं यह सब मैं भूल गया । शेखावटीके मरुस्थलसे इसका नाना या दादा थाली-लोटा लेकर जब कम्पनी सरकारके ‘परमनेंट सेटलमेंट’ के देशमें यह पीली बेंटदार पगड़ीवाला पधारा होगा तब बेचारेको प्याज़की गन्ध भी असह्य थी । पर ‘माछेर झोल’ के देशमें यह ऐसे नाक दबाकर, कुण्ड-लिन्ही मारकर, गुंजलक डालकर बैठ गया कि अजगर भी शरमाये । और आज है कि उसके पडपोते फेरपो और लाइटहाऊसमें ऊनी थो पीस सूटमें हैं; लिमोजीनमें नज़र आते हैं, और ‘रॉक एण्ड रोल’ नाचते हैं नाइट-क्लबोंमें । यह इसी ज्ञानका उदय होते ही इसी बातका चमत्कार है कि उसने ‘हर्सन रोड’ या हैरिसिन रोडकी राह जो नाककी सीधसे पकड़ी तो मनमें उठनेवाले किन्तु-परन्तुको सुला दिया । ‘ईजीकान्शन्स’ का ही नाम है ‘सान्तीकी, सान्ती’ । बंगालके अकालके वक्रत चोरबाजारी, मुनाफ़ाखोरी की तो शान्तिपूर्वक और बुलगानिनसाहबका स्वागत भी ठाठसे किया तो शान्त मनसे ।



यह सुविधा और शान्तिका राजपथ है ।

दूसरी ओर हर क्रदमपर दुविधा और अशान्ति है । बंगाली सुविधा-वादी और सुविधाजीवी हो नहीं पाता । उसे हर-क्षणपर अदृश्य जंगलियां राजा राममोहन राय, रवीन्द्रनाथ ठाकुर और सुभाष बोसको टोकती हुई जान पड़ती हैं । बेचारेका हरिसन रोड या चौरंगी औरोंके हाथोंमें है । वह अपनी संस्कृतिके सुदामा-तन्दुल लिये शान्ति-निकेतनमें जा बैठा है ।

मारवाड़ी शान्तिनाथका पुजारी है पर श्रमण-श्रावकके मार्ग उसके लिए भिन्न है । कभी बंगाली काली पूजता था, अब तो बाबू 'काली' में डूबा करता है ।

## उलटफेर

### दृश्य १

[ बम्बईकी एक चाल । दरवाज़ेपर हलकी थपकी ]

सत्यपाल : [ हलकी आवाज़में ] डाक्टर साहब, डाक्टर साहब.....

[ अन्दरसे एक बच्चेकी आवाज़ ] कौन जोहये ? कौन है ?

सत्यपाल : मैंने कहा डॉक्टर साहब हैं ?

एक बहनजी : तमे कोण छो ? तुम कौन हो ?

सत्यपाल : हैं हैं हैं, यह प्रश्न अत्यन्त गहन है कि मैं कौन हूँ ? मैं ? कौन ? हूँ ? जी जी जी मुझे इसीके बारेमें सन्देह है कि मैं हूँ भी या नहीं । या जो हूँ वह मैं ही हूँ या और कोई छायालात्र है । मैं... [ चुटकी बजाकर ] अच्छा'याद आया, कह दीजो कि एक मनुष्य हूँ । मनुष्य यानी इनसान, नहीं जादमी हूँ ।...

बहनजी : आपका नाम क्या है ?

सत्यपाल : नाम ? यही तो सबसे मुश्किल सवाल आपने पूछ लिया ? [ इधर-उधर जेब टटोलकर ] मैं अपना विजिटिङ्ग कार्ड तो वहीं पागलखानेमें भूल आया । अब अब....समझ लीजिए कि मैं बेनाम, गुमनाम, अनाम, नामहीन हूँ । जैसे हम हिसाब करते हैं तो उसमें कोई रकम मानकर चलते हैं । समझ लीजिए कि मैं एक्स हूँ ।

बहनजी : अच्छा एक्स साहब या एक्स रे साहब ! आप यहाँसे चले



जाइए। आपका यहाँ कोई काम नहीं है। पागलखानेसे सीधे चले आ रहे हैं और हमारे ही घरमें।

सत्यपाल : नहीं, मैंने सुना कि यहाँ डाक्टर मनसुखलाल, मनके रोगोंके डाक्टर रहते हैं।

बहनजी : वो यहाँ नहीं रहते। उधर दूसरे मालेमें रहते हैं। जाओ।

सत्यपाल : अच्छा जाता हूँ। यह लो एक लेमनजूस। इसको लेनेमें कोई पागलपन तुम्हें छूतकी तरह नहीं लग जायेगा। सुनो नौजवान, दोस्त, पागलखाने जानेसे पहले मैं अपने प्रान्तका नेता था, ब्रह्मचर्यपर मैंने किताब लिखी थी, मैं कविता भी लिखता था, पर यों अवाक् मेरी ओर ताकते हुए क्यों खड़े हो ? क्या मैं कोई अजूबा हूँ। भाई ज़िन्दगीमें ऐसा कुछ हो गया कि वहाँ जानेसे पहले हार, माला-फूल, गजरे सब पहनाते थे, लोग तालियाँ बजाते थे और अब वह जनता कहाँ है ? अब तो जनता नहीं, अब निपट मैं ही हूँ, अकेला मैं। फर्क आ गया ! भाइयो और बहनो ! चम्बईके चाल निवासियो, आगाह करता हूँ कि बहुत बड़ा खतरा आपके सामने है। ट्रामे चलना बन्द हो जायें, कोई परवाह नहीं। चार दिन बिजली बन्द हो जाये, तो भी कोई मुश्किल नहीं। सबसे बड़ा खतरा आप जानते नहीं आपकी आत्माके खो जानेका है। यानी कि आप उसे पहले ही खो चुके हैं.....  
[ बूढ़े, बच्चे, मर्द, औरतें सब हँसते हैं ]

बहनजी : जाओ, जाओ, लेक्चर मत पिलाओ। जहाँ जाओ वहाँ उपदेश है। स्कूलमें, गेदरिङ्में, खेल परेडके मैदानमें, लाउंड-स्पीकरपर, अखबारमें, हर आदमी बस हमें अच्छा आदमी बनाकर छोड़ेगा। रहने भी दो यह बातें। जाओ, जाओ...

एक पढ़ेसी : तहन सरफरेलो माणस ।

दूसरी आवाज़ : माथा खोराच होए गेलो ।

तीसरी ,, : फिरलंय त्याचं ।

चौथी ,, : [ भारी आवाज़ ] पागल ।

सत्यपाल : [ ट्रेजिक आवाज़में ] डॉक्टर...डॉक्टर...

डॉक्टर : [ दरवाज़ा खोलकर ] कौन है ? अन्दर आइए । आइए, बैठिए ।

[ दरवाज़ा बन्द ]

## दृश्य २

डॉक्टर : तो आपका नाम सत्यपाल था ?

सत्यपाल : जी हाँ, सब इसी नामसे मुझे पुकारते थे । बारह बरस गुरुकुलमें रहा डॉक्टर...मैंने किसी स्त्रीकी ओर आँख उठा कर भी नहीं देखा । कोई श्रृंगारिक गीतकी कड़ी कानमें भूले-भटके पड़ गयी तो कानोंको हाइड्रोजन परोक्साइडसे साफ़ किया । आप निश्चित जानिए कि मैंने ज़िन्दगीमें कोई पाप नहीं किया । और फिर भी डॉक्टर ऐसा हमारा भाग रहा कि “जाहा चाई ताहा भूल कोरे चाई, जाहा पाई ताहा चाई ना ।” जो चाहा वह गलतीसे चाहा, जो पाया वह चाहा नहीं था ।

डॉक्टर : मतलब यह कि आपकी ज़िन्दगीमें प्रेम-निराशा और दूसरी कई किस्मकी फ्रस्ट्रेशन्स....?

सत्यपाल : छोड़िए भी । ये एक लाखकी पहेलीवाला इनाम मुझे न



मिलता तो मैं डॉक्टर, पागलखाने न गया होता । पर देखिए इस दुनियामें खुशी भी जाहिर करनेकी चोरी है, सँरे आम रोना तो बुरा माना ही जाता है । अब क्या करें दोनों तरफसे मुसीबत है । सच बोलो तो पागल, झूठ बोलो तो जेल ही है ।

तेरे आजाद बंदोंकी न ये दुनिया न वो दुनिया,  
यहाँ मरनेकी पाबंदी वहाँ जीनेकी पाबंदी ।

डॉक्टर : बहरहाल आपको शाइरीसे शौक है ?

सत्यपाल : शौक ? अजी जनाव मैंने वो वो कवि-सम्मेलनके अखाड़े जीते हैं कि आपको क्या बताऊँ ? हम तब कविता क्या करते थे, वस गीत-ही-गीत लिख डालते थे । एक सिगरेट जलायी, एक गीत बन गया । तब हमने गीतोंकी एक फ़ैक्टरी खोल दी थी । जैसी जरूरत हो वैसे गीत सप्लाई कर देते थे । बच्चोंके लिए, बूढ़ोंके लिए, औरतोंके लिए, गरमीके, सर्दिके, बारिशके, सब तरहके गीत लिखते थे । और हमने अपना तखल्लुस रख छोड़ा था 'वंचित' ।

डॉक्टर : "वंचित" माने ?

सत्यपाल : यही महरूम डिप्राइवड् । और असल बात यह थी कि इसको तुक भी अच्छी और जल्दी बन जाती थी ।

डॉक्टर : क्या मतलब ?

सत्यपाल : जैसे : तेरे आँसूसे सिंचित  
देख कपोल जो किंचित  
हो गया चलित दो क्षण चित् ।  
देख जो काकुल कुंचित  
उलझा दिलका सब संचित,  
रह गये यहाँ बस वंचित ।

**डॉक्टर :** खूब ! खूब ! आपको कविता भी खूब याद है । पर मुझे लगता है कि पागलखानेमें रहते हुए आपको कविता लिखने-की ज्यादा तबीयत हुई होगी ।

**सत्यपाल :** तब तो मैंने एक महाकाव्य लिख डाला था । पर वह बात बादमें बतायेंगे । इस वक़्त तो डॉक्टर साहब मेरी सबसे बड़ी तकलीफ़, या मेरा मानसिक रोग या पीड़ा या वेदना या दर्द या कठिनाई या समस्या, मैं कैसे समझाऊँ कोई शब्द मेरी बातको बयान नहीं कर सकता, वह यह है कि मैं सच बोला करूँ या नहीं ?

**डॉक्टर :** जरूर बोलिए । क्या मुझायका है ?

**सत्यपाल :** [ डरकर, सहमकर ] डाक्टर साहब, मुझे फिर वे पागलखानेमें डाल देंगे । सच ये लोग सुनना ही नहीं चाहते । इनको मीठी, चिकनी-चुपड़ी, झूठी सुननेकी आदत है । देखिए आप गारण्टी लेते हैं कि मैं सच बोलूँगा और कोई मेरे, इस सत्यपाल 'वंचित' की वाणीको बंद नहीं कर देगा ? भाइयो और बहनो ! आजसे मैं खुदाको हाज़िर नाज़िर जानकर प्रतिज्ञा करता हूँ कि सच ही बोलूँगा, झूठ नहीं चाहे फिर वह कितना ही कड़वा हो चाहे जिस स्थान और चाहे जिस समय मैं अपने नामके पहले हिस्से सत्यका सिक्का चलाऊँगा । [ धीमी डरी हुई आवाज़में ] मुझे डर है कि वे फिर मुझे पागलखानेमें डाल देंगे ।

**डॉक्टर :** आप डरिए नहीं । अब कोई पागलखाने कहीं रहे नहीं हैं । आप जानते हैं कि मनोविज्ञानकी नयी शोधके हिसाबसे हम सबमें कुछ-न-कुछ पागलपनका हिस्सा जरूर रहता ही है । मसलन आपमें एक बटा तीस पागलपन हो मुझमें एक बटा सत्तर पागलपन जरूर है । इसे दूर करनेका एक ही उपाय



हैं कि आदमी, जो भी उसकी इच्छा हो पूरी करे। अब आप बोलो कि आपकी क्या इच्छा है ?

सत्यपाल : मेरी केवल मात्र एक ही आकांक्षा है जी, कि मैं नाटक, थियेटरके काममें जाऊ.....।

डॉक्टर : [ कुछ सोचकर ] आपकी शक्ल-सूरत, कपड़े वगैरह देखकर कोई आपको एक्टर तो बतायेगा नहीं। फिर ?

सत्यपाल : नहीं मुझे नाटकका लेखक, गीतकार, बनना है जी।

डॉक्टर : तो बहुत अच्छा है। आज ही आप 'उलटफेर' कम्पनीमें जाइए। मेरे वहाँ एकाध पहचानके आदमी हैं। मैनेजर खलीफ़ा हासन साहबको मैं चिट्ठी दे दूँगा।

सत्यपाल : मगर डॉक्टर साहब, वहाँ मैं सच बोल सकता हूँ ? इजाजत है।

डॉक्टर : मेरी तरफसे तो कोई उज्र नहीं। मगर वहाँ "हिरण्मयेन पात्रेण सत्यस्य पिहितं मुखम्" है।

सत्यपाल : क्या मतलब ?

डॉक्टर : वहाँ सोनेके ढँकनेसे सत्यका चेहरा पूरी तरह ढँका हुआ है।

सत्यपाल : सचमुचमें सोनेके मुखौटे पहनकर वे लोग चलते हैं ?

डॉक्टर : नहीं जी, कोई मास्क नहीं होता, उनका चेहरा खुद एक बड़ी नकाब है।

सत्यपाल : मास्क क्या डॉक्टर साहब ? हमने तो सिर्फ़ मास्कोका नाम सुना था।

डॉक्टर : सत्यपालजी, यहाँ शब्दोंकी समानता देखकर कविता मत चलाइए। मास्कका मास्कोसे कोई ताल्लुक नहीं। यह लीजिए मैं चिट्ठी लिख देता हूँ।

## दृश्य ३

[ 'उलटफेर' कम्पनीमें ]

डाइरेक्टर अन्धेरे: [ चीख रहे हैं ] ये लीजिए जनाव आपकी स्क्रिप्ट तीन कोड़ीकी है। हम इसे प्रोड्यूस नहीं कर सकते। कोई बात बनती ही नहीं। सस्पेन्स नहीं है, ड्रामा नहीं है। इमोशनलिटी नहीं। इसे आप ह्यूमर कहते हैं? अजी जिन्दगीमें यह सब तो रोज ही चलता है। जबतक हकलानेवाला कोई न हो, रेंककर बोलनेवाले काजीजी न हों, जबतक तकियाकलामवाले लखनौआ नवाब न हों, ह्यूमर बन ही कैसे सकता है। आप ह्यूमर लिखेंगे? सूरत तो देखिए अपनी। हमेशा लम्बा चेहरा बनाये रहते हैं। जाइए-जाइए, उलटफेर कम्पनीको क्या आपने बावर्चीखाना समझ रखा है?

आगन्तुक : नहीं जी, वा जी मैंने अबतक पन्द्रह नाटक और पाँच फिल्म स्टोरी लिखी हैं।

अन्धेरे : लिखी होंगो ऐसी-वैसी। न आपकी कहानीमें टेंपों है, न सीक्वेन्स जोड़े गये हैं, न कोई ड्रूएट है, न रोमांस है। और डांस तो एक भी नहीं!

आगन्तुक : जी ऐसा था कि नाटक आपने द्रौपदीपर लिखनेको कहा था।

अन्धेरे : तो क्या हुआ, चाहे सीता हो या सावित्री आप समझते नहीं। डांस जरूर होना चाहिए वर्ना वॉक्स आफ्रिसका क्या होगा। डांस नहीं; एकदम फ्लाय नहीं हो जायेगा।

आगन्तुक : लेकिन तो साहब मैंने इसपर.....।

अन्धेरे : जाइए आप.....[ टेलीफोन ] हलो गुडमॉर्निङ्, गुडमॉर्निङ्।



कब आयीं आप ? अकेली हैं या सेठजी साथमें हैं ? वाह-वाह आइए-आइए कम्पनी आपकी ही है । आप ही तो मालिक हैं । हाँ, हाँ जरूर ! क्या कहा 'हनुमानकी पूँछ' का रिहर्सल कबतक खत्म होगी ? वस थोड़ी-सी और रह गयी है । और ब्रगाऊँम्यूज़िक देना है । लंका जाते हैं तब स्पानिश म्यूज़िक दे दिया है । अबके चौमासेमें 'नाटक' तैयार हो जायेगा । हाँ, जी, माइथोलोजी है इसमें ट्रिक्सी नहीं ट्रिक्सीन हैं—ब्बोंधड़ चलने लग गया । पानीके भीतर आग लग गयी । यही सब होता है । आइए, आइए, जरूर आइए....

[ टेलीफोन रख देता है ]

अन्धेरे : ऐं ? कौन हैं ? मिस्टर एस० वन चित्ता ! ये कौन उल्लूकी दुम फास्ता हैं । डॉक्टरकी चिट्ठी है । अच्छा, आने दो !

सत्यपाल : नमस्ते !

अन्धेरे : गुडमानिङ्ग !

सत्यपाल : हूँ, मैंने कहा आदावर्ज !

अन्धेरे : येस, वाट डु यू वांट ?

सत्यपाल : मुझे जी अँगरेज़ी ज्यादाह नहीं आती । आप जानते हैं कि भारतवर्षसे अँगरेज़ी भाषियोंका प्रस्थान हो जानेके पश्चात् अब इस भाषाके प्रति मेरी आस्था और ममता और मोह और व्यामोह....

अन्धेरे : मुह्तसरमें कहिए आप क्या चाहते हैं ?

सत्यपाल : मैं जी नाटक या आपकी कम्पनीमें गीत लिखना चाहता हूँ ।

अन्धेरे : आपने पहले कहीं लिखे हैं ?

सत्यपाल : जी नहीं ।

- अन्धेरे : तो फिर हम कैसे जानें कि आपके गीतमें वो 'पेप्' है, वो 'इट' है, वो 'हित' है ।
- सत्यपाल : एक बार आप आजमाके तो देखिए ?
- अन्धेरे : अच्छा अब डॉक्टरने कहा है तो मैं हमारे म्यूजिक डाइरेक्टर रजनिनाथको बुलवाता हूँ उनसे आप बात कर लीजिए ।  
[ रजनिनाथ गुनगुनाते हुए आते हैं । ]  
सजनी.....रजनी.....  
टट्टरट्ट टट टट.....प्या.....र  
तू और मैं टाररारारारा  
मैं और तू टाररारारारा  
ये दुनिया  
केनिया, कुस्तुन्तुनिया सब बेकार  
प्यार.....र
- रजनिनाथ : [ गद्यमें ] कैसे याद किया डाइरेक्टर साहब ।
- अन्धेरे : ये ख़रा नया एक पोएट आया है । इसे ख़रा ड्रामाका पानी दिखा देना ।
- रजनिनाथ : चल रहे हैं पोएट साहब ?
- सत्यपाल : नहीं यहीं बातें हो जायेंगी ।
- अन्धेरे : बात ये है कि अभी यहाँ सेठजी और मिस कामिनी आ रही हैं ।
- सत्यपाल : कोई बात नहीं, कोई बात नहीं । सेठजीके लिए भी मेरे पास एक पत्र है । मोटा सेठने लिखा है ।
- अन्धेरे : अच्छा तो बैठिए ।
- सत्यपाल : तो संगीत दिग्दर्शन जी ! आप मुझसे क्या चाहते हैं ?
- रजनिनाथ : मैं ऐसा गीत चाहता हूँ जिसमें एकदम हवायन गिटारका पोस भी लग जाये, थोड़ी-सी क्लासिकलकी बघार भी देनी



जरूरी है। और फिर उसमें एकदम 'सड' और 'सपाट' और 'सूटिङ्' और 'सेंटिमेंटल' सफ़ाई चाहिए। जैसे हमारे पिछले खेल 'आकाशके तारे' में हमने हीरोइनका गाना दिया था।

टट टरट्टटटा टरट्टटटा टाटरा

दुनिया है एक दरिया

आँसू-भरी बदरिया

लला लला लला लला

टायं टायं टायं टायं टायं

मेरा मगवा रोकत,

मोरी गगरी फोरत,

पनिया भरन कैसे जाऊँ।

[ एक चक्करदार तान ]

सत्यपाल : ये जो कुछ आप कह रहे हैं तो वाद्योंकी नकल हुई, इसमें गीत कहाँ हुआ ?

रजनिनाथ : आप समझते नहीं। गीत वही अच्छा है जिसमें शब्द सबसे कम हो बस आर्केस्ट्रा ही आर्केस्ट्रा हो। आप समझते हैं कि आपकी कविताके लिए यहाँ गीत लिखवाते हैं ?

सत्यपाल : हाँ, मेरा कुछ अनुमान ऐसा ही था।

रजनिनाथ : गलत बात है। यहाँ गीत पाप्पुलर होते हैं। इसीसे ओ SSSSSS ओ हो के लिए इसमें खटके मुरकियाँ सब जरूरी हैं।

सत्यपाल : ये तो सब हमसे नहीं होगा, अपने राम तो गंगाजल स्याही-में डालकर नर्म शृंगार लिखते हैं। हमें इन सब नखरोंकी क्या जरूरत ? जहाँ वाग्देवी प्रसन्न हुई कि...

रजनिनाथ : तो आप थियेटर क्यों आये...आपको तीरथ जाना चाहिए था।

सत्यपाल : हाँ जानेसे पहले सोचा ज़रा सेठजीसे भी मिलता चलूँ ।  
 अन्धेरे : बैठिए आप यहीं बैठिए । हम तो अब अपने स्टूडियोमें जाते हैं । सेठजीके साथ मिस कामिनी भी तो आ रही है । रजनिनाथ, आज ज़रा एक्स्ट्रा फ़ाइन म्यूज़िकल इन्स्ट्रुमेण्ट हो, समझे । नहीं तो कलसे फिर दूसरी कम्पनीका दरवाज़ा देखना पड़ेगा, जानते हो न नाम ही इसका 'उलटफेर' कम्पनी है ।

[ दरवाज़ा खुलनेकी आवाज़ ]

सत्यपाल : अब क्या करें ? सब लोग चले गये । सेठजीकी राह देखते बैठना ही होगा ।

## दृश्य ४

[ चपरासी आकर घबड़ायी आवाज़में घोषित करता है । ]

चपरासी : सेठजी आ गये ।

सेठ कचौड़ीमल : तो कामणी बाई, अबकी थैटर ऐसा बसो कि बस देखने-वाले कूँ जणम-जणम तक याद रहे वे ।

मिस कामनी : हू इज दिस ईडियट् ।

सेठजी : काँई बोल्या । [ चौँककर सत्यपालकी ओर देखते हैं ]  
 कौन हो जी । क्या काम है आपका यहाँ ? चपरासी ! इन्हें यहाँसे भगा दो....

सत्यपाल : [ हकलाकर ] स सेठजी, मेरा शुभ नाम सत्यपाल वंचित है । मैंने प्रभाकर पास किया है । मैं आपके पास मोटा सेठ की एक चिट्ठी लाया हूँ । [ देता है । ]

सेठजी : काँई लिख्यो है ? अच्छा तो आप स्टोरी लिखते हो । अभी



तो हमको जरूरत नहीं है।

मिस कामनी : दीज रायटर्स ! दे आल लुक सो अलाइक !

सत्यपाल : मैं गीत भी लिख लेता हूँ।

सेठजी : हाँ वो "रामभजन कर प्राणो" अच्छा गायण लिखा था कुमा सावने, मगर म्यूजिक डायरेक्टरने कंडम टचवा दे दिया।

मिस कामनी : ये स्टोरी-राइटर क्या कहता है ?

सत्यपाल : जी, मैंने कुछ सत्यके बारेमें लिखा है।

सेठजी : यहाँ सत्यनारायणकी कथा हो तो बोलो। और सचाईका नाटकसे क्या सम्बन्ध है ?

सत्यपाल : आप ज़रा सुन तो लीजिए। नाटक देखनेवाले भी आखिर चाहते हैं कि सत्यकी ही चर्चा हो। मैंने ऐसी अच्छी सच्ची और ऊँची कविताएँ लिखी हैं कि—

सेठजी : पर मिस्टर, आप हमारे बीड़ीके कारखानेके लिए कुछ लिख सकते हो ? बीड़ीकी तारीफ़में, जाहिरात माटे कविता लिखके बताओ। इस स्वरूप सुन्दरी कामिणीके फ़ोटूके साथ जम जाये तो फिर पब्लिसिटी फ़र्स्ट क्लास हो जाये....

मिस कामनी : [ शरमानेका अभिनय करके ] छिः आप भी ! मैं कोई सुन्दरी हूँ ?

सत्यपाल : मेरा मत पूछें तो आप सचमुच सुन्दरी नहीं हैं। हाँ सेठजी, जितने सुन्दर हैं उतनी ही मात्रामें आप भी सौन्दर्यवती हैं।

चपरासी : [ जल्दीसे पास आकर चुप करते हुए ] शू : [ ज़रा धीमे स्वरमें ] ये सब यहाँ क्या बकते हो ?

सत्यपाल : यहाँ तो सेठजी हमें सब झूठ-ही-झूठ नज़र आया। वो गाने-वाला आपका डायरेक्टर आया था, उसे गाना नहीं आता। वो प्रोड्यूसर कोई आया था, उसे क्या प्रोड्यूस करना है,

उसका पतानहीं। और अपनी नायिका जो हैं ये उप-  
नायिका भी नहीं जान पड़तीं।

सेठजी : तो क्या थारो ये केहणो है कि मैं सेठजी सेठजी ही नहीं  
हूँ, नकली सेठजी हूँ। जबान सम्भालके बोलो ! समझे ?  
चपरासी, चपरासी....

सत्यपाल : सेठजी, सुनिए, मेरी एक बात सुन लीजिए, झूठ बोलनेपर  
मुझे पागलखाने भेज दिया था। सो अब मैंने प्रतिज्ञा की है  
कि सच ही बोलूँगा केवल सत्य ! निखालिस, विशुद्ध, सत्य !!  
सत्यके सिवा और कुछ नहीं। आप मुझसे झूठ बुलवा रहे  
हैं। आप श्रेष्ठी हैं या नहीं यह तो आपके मनकी श्रेष्ठतासे  
सिद्ध होगा। चूँकि आप चपरासीको बुलवा रहे हैं कि मुझे  
गरदनिया देकर वह निकाल दे इससे यह सिद्ध हुआ कि आप  
श्रेष्ठ नहीं हैं। एक अभ्यागत आगन्तुक अतिथिके प्रति  
ऐसा अन्याय, अत्याचार, असत्कारपूर्ण व्यवहार। अतः  
आप सेठ न होकर नेठ हुए।

मिस कामनी : सेठजी, ये आदमी बोलता तो बहुत इण्टरेस्टिङ्ग है। इसका  
डायलाग कुछ सुना ही जाये ?

सेठजी : अच्छा ! ऐसी चपरासी ! तुम प्रोड्यूसर और म्यूजिक  
डायरेक्टर सबको बुलाओ। मिस्टर राइटर, तुम अपना  
डायलाग बोलो। हम तत्काल सुन लेंगे। हमें बादमें  
डांसका रिहर्सल देखने जाना है !

सत्यपाल : मेरे मंचके लिए लिखनेका अभ्यास तो नहीं है, पर आप  
कहते हैं इसलिए एक जो संवाद लिखा था, वह पढ़कर  
सुनाता हूँ सुनिए, पहले आप जान लें कि ये दो व्यक्ति जो  
बोल रहे हैं ये दोनों कौन हैं। ये दुनिया जब भयानक युद्ध



और बमबाजीसे नष्ट हो गयी तब बचे हुए दो ही आदमी हैं, एक पुरुष है एक स्त्री है ।

मिस कामनी : लड़ाई और बम । सेठजी, ये तो जासूसी नाटकके लिए बहुत अच्छा सब्जेक्ट होगा ।

सत्यपाल : पुरुष स्त्रीसे कहता है, हे पिए !

मिस कामनी : क्या कहता है पी, ए ? यहाँ पीये-बीयेकी बात नहीं चलेगी । पता नहीं यहाँ शराबबन्दी है ।

सत्यपाल : देवीजी, यह संस्कृतका संबोधन है ।

सेठजी : तो क्या थारो हीरो और हीरोइन संसकिरितमाँ बोले है । ऐसी पक्कर तो कोई देखने ही नहीं आवेगो । आपणी रोजकी बोल चालमाँ बोलवा दो ।

सत्यपाल : जी, आप सुन तो लीजिए ! स्त्री पुरुषसे कहती है, हे प्रियवर !

पुरुष कहता है, अब क्या होगा ?

स्त्री कहती है, अब क्या होगा ?

पुरुष कहता है, कुछ नहीं होगा ।

स्त्री कहती है, कुछ नहीं होगा ।

इतनेमें एक जोरोंका धमाका होता है । फिर कोई बम बरसता है । अंकित स्त्री-पुरुष भी मर जाते हैं ।

सेठजी : तो अब स्टोरी आगे चलेगी किस तरे ? हीरो-हीरोइनको तो पहले ही सीनमें दोनोंका एक संग डेथ कर दीए है ?

मिस कामनी : अब आपने आगेके ये २०० पन्ने रंगे कैसे हैं ?

सत्यपाल : इसके बाद स्त्री और पुरुषके भूत फिरसे खड़े होते हैं । जागते हैं, हँसते हैं, बोलते हैं, नाचते हैं, मजा करते हैं, समझे हज़ूर ।

मिस कामनी : भूतोंका आगे क्या होता है ?

सत्यपाल : जो हर भूतका होता आया है ।

मिस कामनी : क्या मतलब ?

सत्यपाल : यानी, हर भूतका वर्तमान बना है, वर्तमानका भविष्यत् बना है और फिर इनका भूत बन गया है ।

### अन्तिम दृश्य

[ फिर बम्बईकी वही चाल ]

सत्यपाल : डाक्टर साहब ?

पड़ोसिन : अरे यहाँ कोई डॉक्टर-वाक्टर नहीं रहेतुं । आगला जाओ, आगल !

सत्यपाल : परन्तु देवीजी !

पड़ोसिन : कोण देवी, यहाँ देवी कहा तों मारकर बाहर निकाल देंगे ।

सत्यपाल : अच्छा बाबा, हम चलते हैं । मैंने आपको देखकर सच ही कहा था । महाकाली, भद्रकाली, चामुंडा, शतरूपिणी !... देखो बच्चे ! डॉक्टर मनसुखलाल यहाँ रहते थे, उनका बोर्ड कहाँ गया, उन्हें क्या हुआ ?

बच्चा : वे तो विलायत चले गये ।

सत्यपाल : अच्छा ! फिर अब क्या होगा ? सच बोलनेकी आदतसे कैसे छुटकारा होगा । इस दुनियामें तो लल्लो-चप्पो, जैसे जमाना देखा वैसे लुढ़क गये, ये सब चालाकियाँ कब और कैसे सीख सकेंगे ? मुश्किल है ।



बच्चा : आप अपने-आपसे भी बातें क्यों करते हैं ? ऐसा तो नाटक-  
में होता है ।

सत्यपाल : हाँ बच्चे ! लाइफ़ इज ए स्टेज !

बच्चा : आप गाना जानते हैं ?

सत्यपाल : नहीं भाई, कैसा उलटफेर हो गया । आये थे गीत लिखने,  
जाते हैं, गीत बनकर.....।

बच्चा : ये तो तद्दन पागल छे ।

पड़ोसिन : गांडा माणस !

## जिन्दा लोकगीत-निर्माण फ़ कटरी

आप अलास्कामें कभी गये हैं ? नहीं ! बहुत उत्तम है । क्या कहा, आपने अलास्काका नाम भी नहीं सुना । अधिक उत्तम है । आपको जान-कर प्रसन्नता होगी कि मैंने इस छोटे-से जीवनमें पाँच लाख लोकगीत जमा किये हैं । उनमें अलास्काके गीत भी हैं । आप सुनकर हैरान क्यों होते हैं ? यह मूल भाषामें नहीं है कि आपको कोई कठिनाई हो । जब कुमायूनीके गीत सरकारी अखबारोंमें खड़ी बोलीमें अनुवाद रूपमें छप सकते हैं, और आजकल जब सिनेमासे शिक्षामन्त्रालय तक लोक-संस्कृति, लोक-कथा, लोक-वार्ता, लोक-पहेली, लोक-संगीत, लोक-नृत्य, लोक-चित्रकला, लोक-स्थापत्य, लोक-शिल्प, लोक-खिलौनानिर्माण, लोक-वेश, लोक-दर्शन और लोक-भाषण आदिका भाव तेज हो रहा है; मैंने यह कमालका काम बहुत कम समयमें पूरा कर डाला है । आपने कहा कि मेरे जीवनके वर्षोंके सप्ताहोंके दिनोंके घण्टोंके मिनटोंसे ज्यादाह मेरे जमा किये हुए गीतोंकी संख्या है तो उससे आप क्यों चौंकते हैं । आप जानते हैं सवेरे-सवेरे आकाश-वाणीपर देवगण क्या सुनाते हैं : "मानव मानव सब हैं समान !" अर्थात् जो है सो मानवी भावनाओंका सर्वत्र ऐसा साधारणीकरण है कि कलकत्ता हो या कैलिफोर्निया, मास्को हो या मारवाड़, मनुष्य मात्रके दो आँख, दो कान, एक नाक आदि एक ही-सी हैं । अर्थात् उसकी अप्रामाणिकता, अन्धता, बधिरता, सुगन्ध-दुर्गन्धको न पहचाननेकी शक्ति भी सब जगह एक-सी है । इस हिसाबसे मेरे लोकगीत विश्वात्मक हैं । वे 'या देवी सर्वभूतेषु' की भाँति सर्वव्यापी हैं । उनमें विराट् पुरुष ( और उसके साथ जुड़ी हुई विराट् नारी आती ही है ) के दर्शन, दिग्दर्शन, प्रदर्शन, सुदर्शन और बन्दर्शन सब मिलते हैं ।



आप कहते हैं आपको विश्वास नहीं होता? यह सब कुछ बहुत आसान है। जिस प्रदेश (या आजकल 'अंचल' और उसके छोरका जोर है तो आंचर सही) के लोकगीत बनाने हों, वहाँकी एकाध नदी या नदिया, एकाध पहाड़ी या तुंग-शृंग और दो-चार फूल-पौधों, पशु-पक्षियोंके नाम जानना जरूरी है। बाकी तो यह हाड़-मांसका ढाँचा जो है सो सब जगह एक ही गोली मिट्टी-का बना है। माटीके माघो वैसे ही हैं, रबिया अहीरिन भी वैसे ही भुर-भुरी मिट्टीकी बनी है।

अब मैं शुरू करता हूँ अलास्का या टिम्बक्टू या होनोलूलू या चिम्बोरेज़ो या कुसियाज़ या धुमकुरिया (या कहींके भी आप समझ लें) की पहेलियों-से। पहिचानिए ?

“दो आईने, नीचे दो गोल ढलान”

—उत्तर : आँखें।

“बीस खेत, काटो तो फिर उग आयें ?”

—उत्तर : नाखून।

‘एक फलमें पानी

पानीमें तना

तने पै छतरी

छतरीपर पै तीखा स्वाद घना

और चखनेमें गडरियेकी सीटी’

—उत्तर : हुक्का।

आप पूछ रहे हैं अलास्कामें हुक्का कहाँसे आया। यह घरमधुक्का है, आप हुक्केके बजाये चिरूट लगा दें कोई फ़र्क़ नहीं पड़ता।

“गोदीमें रखो तो चिछाये

ज़मीन पै रखो तो चुप हो जाये !”

—उत्तर : ढोल।

क्या कहा आपने—ढोलमें बड़ी पोल है ! भाई साहब—यह जैन-

साहित्य है। जनताका तंत्र है, जनताका युग है, जनताको जन्ता भी लिख डालो और बेचारी अजिठाकी चित्रगुफाओंको 'अजंता' कहकर अ-जनता लिख डालो तो भी कोई पूछनेवाला नहीं है। आपकी अन्नलकी दाद जरूर मिलेगी। भारतकी राजधानीके केन्द्र नयी दिल्लीमें बेचारा देवनागरी शब्द 'जनता' पाँच तरहसे अलग-अलग 'सपैलिंगों' में पढ़नेको मिल जायेगा नामपटोंपर : JANTA, JAINTA, JANYTA, JENTA, JANATA—यही तो हमारे राष्ट्रभाषा-प्रेमियोंका पंचमुख शील है—बेचारे हिन्दी शब्दको चढ़े जैसे लिखो। शीलको शिला लिखने-बोलनेवाले भी मिलेंगे। और इस रोमनकी लोला क्या कहिए ? एक गायिका स्त्रीका नाम था गीता घटक—रोमनसे हिन्दीकरण हुआ : गीतघातक। मोडक-का मोदक और हैबर्टसनसे अंबट्टन ( और तामिलमें उसका अर्थ नाई होता है इस लिए ) वारवर्स ब्रिज तककी कहानी तो मशहूर है। फिर कई जगह जोर-जबर भी अपना जोर लगा देते हैं। सिद्धेश्वरको रोमनमें सुधेसर लिखा हुआ टेलीफोन डिरेक्टरीमें मैंने देखा है। और यदुवंशीको जादुवंसी-ऐसे ही विविध प्रकारसे ( Y को J नार्वेजियनमें पढ़ते हैं उस वज्रनपर ) बोलते हुए सुना है। कृष्णका कृष्णा और सीताका शीत यह आरामसे बना ले सकते हैं। बेचारी 'नाग्री' ( ऐसा ही कई लोग नागरीको लिखते हैं ) और उसमें प्रान्तीय ढंगसे नाम लेखनकी विशेषता पंजाबी 'आशीवाद' और 'परभाकरकी प्रोक्षा' पास करनेवालोंकी 'सप्रौट' और 'प्रोवियन' का आनंद एक ओर तो दूसरी ओर कालीकटको 'कोषीकोड़' लिखनेपर आग्रह करनेवाले और 'भारशिटी' के कलकतिया उच्चारणका कुछ न पूछिए। ये सब लोकगीतके वज्रनपर लोक-उच्चारण हुए। सुनते हैं 'देस पंजाब दे इक्क नामी गिरास्त्रे अदीब' ने कालिदास जयनतीपर मस्कवामें उनके नाटक का यों उच्चारण किया—'माल-विका-गिन-मित्तर'। सुहृद् सुधी पाठक-वृन्द पहचान गये होंगे कि यह 'मालविकाग्निमित्र' का ही प्राकृत यानी ज्यादाह 'नैचरल' रूप है।



तो अब मानते ही नहीं हैं तो अलास्काकी पहले एक लोरी सुनाऊँ,  
विरह-गीत बादमें सुन लीजिए । लोरी यों है :

नन्हे मुन्ने सो जा

मेरे लाडले सो जा

सो जा

सो जा

सो जा

आसमानमें तारे जागते हैं

नदी सोयी पहाड़ सोया

मेरा बच्चा क्यों जागे

सो जा !

नहीं तो अँधेरेका राक्षस

म्याऊँ म्याऊँ करता आयेगा

मुन्नेकी मलाई खा जायेगा ।

सो जा

मेरे राजा बेटा सो जा

गहरी नींद सो जा !

अब आपकी हिम्मत है कि आप मना करें कि यह मयूरभंजकी-लोरी नहीं है या मराठवाडाकी लोरी नहीं है या मॉटरीयलकी नहीं है या मैचेस्टरकी नहीं है या मादागास्करकी नहीं है ?

अब एक विरहिनका विप्रलंभ-शृंगारसे भरा, प्रवत्स्युत्पतिका नायिकाका ( जिसे किसीने साप्ताहिक अखबारमें रंगीन सीनियाई चित्रके ऊपर छापकर भी “तुम्हारे नाम पाती” नहीं लिखी है ऐसी अबेष्टा, निरी मुग्धा, कच्ची-किशोरीका ) विदा-गीत सुनिए जो आँसुओंसे लिखा गुप्ता, आहोंसे फुलाया गया, तड़पनसे तपा, वेदनामें बिहँसा, यातनाकी याद ( या यादकी यातना ) से यामा-दिन घोंटा गया—ऐसा यह दिल-खेंचक लोकगीत है :

आसमानके कोनेमें चाँद ढल गया ।

बादल बिखर गये ।

दो पक्षी डालपर बैठे हैं

ओ पिया ! तुम्हारी याद आती है

मांचेलोमो ( यहाँ पाठक सुविधानुसार कोई  
पर्वत नाम लगा लें ) के शिखरपर बर्फ जमी है

ऐसे शिशिरमें मैं अकेली

सूखे पत्ते

दुबली नदी

साँय साँय हवा

ओ दूर देसमें बसे दिलके टुकड़े ! तुम्हारी याद

आती है

आती है

सताती है

समा जाती है

आकर फिर जाती ही नहीं !

अच्छा भाई साहब ! जान पड़ता है आपको यह लोकगीत रस आनन्द  
नहीं देता । मैंने नेपाल और सिंहल, स्याम और सिंगापुर, पेनाङ्ग और  
सोक्काङ्गमें जा-जाकर ये गीत जमा किये हैं ।



## ‘अमरूद’ इलाहाबादी

शहर-शहरकी अपनी-अपनी प्रसिद्धि है। कहींकी कोई चीज तो कहीं-की कोई। ‘पानमें पान महोबेका पान’, ‘तालमें ताल भोपालका ताल’, चुनारकी ‘पाटरी’, बनारसकी साड़ी, मिर्जापुरकी कजरी और दिल्लीके लड्डू, सभीको नसीब नहीं होते। वैसे अगर कुम्भ मेलेकी कुचलनके लिए कुख्यात ‘प्रयागजी’ की किसी मामलेमें प्रसिद्धि हो तो वह हिन्दी-साहित्यिकों-के लिए है। ‘साहित्यिकों बिच्च साहित्यिक इलाहाबाद दा’—हमारे एक पंजाबी मित्र प्रीत नगरमें मुझसे कह रहे थे। अब साहित्यिक भी ऐसी नायाब चीज है कि ऊपरसे उसके भीतरका कोई पता आप नहीं लगा सकते। किसी ज़मानेमें इलाहाबादके ‘अमरूद’ प्रसिद्ध थे। उनमें भी यही सिफ़त थी। अब ये अमरूद अन्दरसे ‘लाल’ हैं या ‘सफ़ेद’, मीठे हैं या खट्टे या बिना स्वादके—यह सब केवल अनुमान-प्रमाणका ही विषय है—या फिर परम या चरम ‘अनुभव’का। सो इन पक्तियोंके लेखकका नसीब जागा कि बीसवीं सदीके ऐतिहासिक मध्यचरणमें सन् ४९ से ५२ तक ईजानिबको इसी महान् नगरी इलाहाबादमें रहनेका सौभाग्य प्राप्त हुआ। और अनेक छोटे-बड़े, ग़रोब-अमीर, बूढ़े-बच्चे, नौ-उम्र-जईफ़, गद्य-पद्य-स्य-पद्यमिश्रित, नाटकीय-अनाटकीय, औपन्यासिक-कहानीनुमा, रोमाण्टिक-रूखे, क्लासिक-थर्डक्लासी, पठित-अपठित-कुपठित, लोकनाथी, दारागंजी, सिविल लाइनीय, खुसरोबागीय, थार्नहिल रोडीय, टैगोरटाउनीय, अनब-सिटी-वाले, ‘जगाती-सोती’ प्रतिभायुक्त, युगान्तरकारी, छूमन्तरकारी, स्वतन्त्र-पर-तन्त्र-नूतनोतन्त्र, ‘पर’ गतिशील-विप्रगतिशील, अपत्निक, पत्नीरेवन्त, द्वैतत्निक, एक-पत्नीवादी, पतित्यक्ता, विधवानुमा सधवा, ‘पति-पत्नी-दुहुं श्वनजीवी’ ऐसे विविध भाँतिके साहित्यसेवियोसे लगाकर साहित्य-भक्षकों तकका निकट सम्पर्क, सद्भाव, स्नेह, सेवा, साबका और साक्षात्कार प्राप्त करनेका

सद्भाग्य भी इसी ललाट-लिपिमें विधनाने लिख दिया था। सो आज इस 'होली' ( अँगरेजी अर्थमें ) अवसरपर उन सब केश-विकेश, घुटे-मुँड़े अन-सँवरे, चश्मित-बेचश्मा, झुर्रियोंदार-टमाटर-जैसे, दुनियाके अँदोसेसे रूआसे-चिर खिलखिलाते, सब प्रकारके चेहरोंका स्मरण करके एक साहित्यिक संस्मरण लिखनेका इरादा कर रहा हूँ। यह किसी एक व्यक्तिविशेषका संस्मरण नहीं है—यह इलाहाबादकी साहित्यमूर्तिका प्रतीक है। नाम इन्का है श्री 'अमरूद' इलाहाबादी।

आपकी सबसे बड़ी खूबी यह है कि यह 'नाना रूपाय, नानावेशाय' है। जब आर्यसमाजी आन्दोलन चला तब हार्मोनियम लिये हुए ऋषि दयानन्दकी तारीफ़में राजल आपने ही सड़कोंपर गायी, जब गाँधीजी आये तो आप खद्दर पहनने लगे और जब मार्क्सवादने अपनी मौजें लेनी शुरू कीं आपकी कविताका युगान्तरकारी ( इसमें 'तरकारी' तत्त्व प्रधान है, युग तो ससुरे अदलते-बदलते रहते ही हैं ) परिवर्तन हो गया, बंगालमें जब अकाल पड़ा तब आपने चार पक्तिर्याँ उस चावलके बोरेकी एवजमें चमका दीं, और स्वराज्य आर्तपर अब पंचवर्षीय योजनापर महाकाव्य आप ही लिख रहे हैं। इस महाकाव्यकी प्रगति अभी यहीँतक हुई है कि आँकड़े आपने जमा कर लिये हैं, कवितामें संख्यिकीका यह शुद्ध नया प्रयोग आप करने जा-रहे हैं। इस बीचमें 'अमरूद' जी धीरे-धीरे कविसे कहानीकार, कहानीकारसे नाटककार ( आपकी नाट्य-प्रतिभा सन् ४६ में इलाहाबादमें आकाशवाणीका प्रसार-यन्त्र लगनेके बाद ही विच्छुरित हुई ), नाटककारसे समीक्षक और इन सब रूपोंके बीच-बीचमें क्रमशः चिन्तक, विचारक, द्रष्टा, घुरीण, इत्यादि, इस हिसाबसे होते गये, जिस हिसाबसे आपकी पाठ्य-पुस्तकोंको जीते-जीने गवाया और उसपर कुंजिकाओं, फक्किकाओंके अम्बार लिखवाये। यह 'अमरूद' जीका समष्टिगत दृष्टिकोणसे सार्वजनिक रूप है।

वैयक्तिक जीवनमें 'अमरूद' जीने कई पार्टियाँ और उनके साथ उनकी 'आस्थाएँ' जीवन दृष्टिकोण इत्यादि बदले। ऐसा भी समय था जब



राष्ट्र-भाषा- घोषित नहीं हुई और ‘अमरुद’ जो है कि गंगा किनारे वालोंमें लोट रहे हैं, दहाड़े मार रहे हैं कि मेरी उपेक्षा क्यों हो रही है। हे प्रभु ! मेरा ध्यान करनेवाला, मेरी महत्ता पहचानेवाला कब जन्म लेगा ? फिर एक ऐसा भी समय ईश्वरकी कृपासे आया कि युरोप, अफ्रिका, अजरबैजान, कामरुचटका, ‘कज्जाक पिशाचील’ था कि ‘सुन दाइफांग’ इत्यादि एक अन्तरराष्ट्रिय या ( अन्ताराष्ट्रिय ) अक्षर व्यवसायिकोंकी समस्त दृष्टियाँ इस जनपरकेन्द्रित हो गयीं; यह है कि बेचारा अपनी आदतों से बाज नहीं आ पाया। एक साँसमें ‘सह-अस्तित्व’ और दूसरोमें अपने गुटसे बृहद्वालोंके लिए दुर्बचनकी दुनाली ताने हुए यह महान् युगद्रष्टा और विश्वस्रष्टा साहित्यसेवी एकदम ‘मै सुन्दर और असुन्दर दोनों एक साथ। मैं बन्दर और कलन्दर दोनों एक साथ’ का रंग जमाने लगा। इसने खड़े-खड़े किसी देहलवी या पटनवी प्रकाशकसे, हजारोंके चेक कटवा लिये एडवांस रायल्टीमें, और किताबें कभी लिखकर नहीं दीं या पुरानी किताबोंकी ही हेराफेरी की, या फिर इसने अपने घरमें साहित्यिकको सप्रेम, सस्वागत रखा और इससे कुछ लिखवा लिया और बादमें रोजके खानेका ‘बिल’ उपस्थित कर दिया। इसने कभी छायावादी चापलूसी एक हाथसे की और दूसरे हाथसे सिगरट और साम्यवादको फूँककर ऐसा पुल बाँधा कि आसेतु-हिमाचल इस रचना-शक्तिपर मुग्ध हो गये। इसने एक ओर प्रगतिवादका लाउडस्पीकर अपने हाथों थाम लिया और दूसरी ओर अपनी ‘कुण्डलिया’ पढ़वायीं, राशि-भविष्य देखे, बच्चेके लिए मानताएँ कीं और पीर-औलियाके दर्शन किये। इसने अपनी किताबोंकी दूकानदानी की और दोस्तोंसे पैसे कर्जमें लिये जो कभी वापस नहीं किये—पर ‘प्रामाणिकताके साहित्यिक मूल्य’ पर बड़े-बड़े लेख लिखे। कहाँतक गिनाई—नी ‘अमरुद’ की साहित्यिक आन्तरिक जीवनीमें जितना पैतें उतना ही ‘डबल टाक, डबल थिंक’ का बड़ा-बड़ा आनन्द प्राप्त होगा। मसलन साम्प्रदायिकताको ले लीजिए—कभी ‘अमरुद’ हिन्दीको हेय समझकर उर्दूको उम्दा जवान

करार देते नहीं अघाते, कभी रूसमें उर्दूका अनुवाद हिन्दीसे ज्यादा क्यों हुआ, इसपर 'हाय-हाय' करते, कभी साहित्यसम्मेलनसे छपे 'कोशों' की मज़मूत करते और कभी विलक्षण जटिल भाषामें आलोचनात्मक लेख लिखते नज़र आते हैं। कभी आपको बुद्धके दर्शन और प्रदर्शनसे इश्क हो जाता है तो कभी आपमें-का ब्राह्मण या अब्राहमण (यह अभी तक हमें पता नहीं लगा है कि दोनोंमें बदज़बान कौन कम या ज्यादा है) बुलबुला उठता है। जहाँतक आपके भावजीवनका सम्बन्ध है, वह शायद 'है' ही नहीं। यह पुंसत्वहीन नायक, 'संजनी' की 'माया' में मनोहर कहानी लिख-लिखकर 'नायक-नायिका भेद' के विषयमें रिसर्च करता है, परन्तु ऐसा सुना गया कि सामाजिक जीवनमें स्त्री-पुरुषके बीचमें काफ़ी बड़ी और मोटी लोहेकी दीवार होनेकी वजहसे इस दीवारके दोनों ओर अभी झाँकनेका उसने यत्न नहीं किया। हाँ, निष्फल प्रेमके दुअली चवलीके हिसाबसे 'गीत' बहुत सारे लिखे [देखें—रेडियोका आम्नीवस कण्ट्राक्ट] पर 'गोविन्द' कभी नहीं मिले। वैसे यह चार पैसेके लिए रिक्शेवालेसे हुज्जत करनेवाला महान् मसिजीवी अपने-आपको मानवतावादका मसीहा मानता है। महानुभाव 'अमरुदजी' एक बार पिये हुए भी पकड़े गये थे, परन्तु पी हुई चीज़ कोई बड़ी चमत्कारिक नहीं थी, वह केवल विजया थी। भंगका सेवन आपने अपने प्रेम भंगके दारु शुरू किया, परन्तु निर्मम आलोचक कहते हैं कि प्रेम इनका शुरू ही नहीं हुआ था, जो भंग होता।

'अमरुद' इलाहाबादीका दूसरा गुण है ऊपरसे मन्द-मन्द मुसकान। मनमें काफ़ी गहरी घुमड़न, तरह-तरहकी मानवी दुर्बलताएँ, मसलन ईर्ष्या, द्वेष, क्रोध, मत्सर, असूया आदिकी—समायी रहती है, परन्तु इस सारी भीतरी कुदरती-जगदिकी ऊपर अभ्योजवदनसे छिपानेकी कलामें 'अमरुदजी' ऐसे अभ्यस्त हैं कि जब मिलेंगे तब मुसकराते हुए। आप उनके मुँहपर दस गाली दे दीजिए, वे किंचित् भी क्रुद्ध नहीं जान पड़ेंगे, अरविन्दका-स्तनः-संयम उनमें अवतरित आपको जान पड़ेगा, पर किसी दिन आपको पता चलेगा



कि आपको जो आर्थिक नुकसान उठाना पड़े, या आपको कितने-जो कोई नहीं छपिता या आप ‘अहंकारी हैं’, ‘बोगस हैं’, ‘बकवास हैं’, इत्यादि जो सुन्दर मतवाली फुसफुसाहटके रूपमें प्रस्तुत की जाती है उन सबके मूल प्रणेता हैं ‘अमरूद’ इलाहाबादी। मजेकी बात यह है कि यह मूल स्वभाव चाहे १९२७ हो या १९५७; चाहे ‘अमरूदजी’ मास्को या पीकिंग या रोम या लन्दन घूम आयें ( कल्पनामें ); या कटरा या महात्मा गांधी मार्ग या क्रासवेट रोड या रसूलावाद या नवादामें ही डोलते रहें, चाहे ‘अमरूदजी’ अस्तंगत ‘माधुरी’, ‘सुधा’, ‘जनयुद्ध’ या ‘हिन्दूपंच’, ‘शिशु’ या ‘महिला’ या ‘हिमालय’ या ‘पारिजात’, ‘अभ्युदय’ या ‘देशदूत’, ‘प्रतीक’ या ‘विज्ञान’में लिखते हों—सर्वत्र उनके इस महान् अपनी ही धुरीपर ही दुलमुलायमान व्यक्तित्वकी छाप बराबर निखरती रही है। इसका शायद प्रधान कारण यह है कि ‘अमरूद’ इलाहाबादीने इलाहाबादके बाहरकी दुनिया कम देखी है। संकीर्णताको ही विस्तार और संकुचितताको उदारता माननेवाले ‘दर्शन’ भी इस दुनियामें पाये गये हैं। आप उन्हींके मानने-वालोंमें-से हैं। मैं कभी-कभी सोचता हूँ कि यदि कभी ‘कम्पल्सरिली’ श्री ‘अमरूदजी’को हिन्दुस्तानके किसी अन्य नगरमें बैसना ही पड़े तो क्या हो—क्या उनका वही हाल नहीं होगा जो बम्बईके सिनेमा-क्षेत्रमें हिन्दी साहित्यिकोंका हुआ या कलकत्तेमें बंगाली लेखकोंकी नज़रमें वहाँके हिन्दी साहित्यकारोंका या पंजाबी प्रकाशकोंकी नज़रमें दिल्लीके हिन्दी लेखकोंका है। अभी-अभी समाचार मिला है कि श्री ‘अमरूदजी’ साहित्यक्षेत्रसे संन्यास ले रहे हैं और विध्याचल या सतपुरा या नीलगिरि या अरावलीमें कहीं विश्राम प्राप्त करने जा रहे हैं। अब उम्मीद करें कि शायद विश्वसाहित्यमें जुगनूकी तरह जगमगानेवाला कोई अमर नक्षत्र य ज्योतिर्लिंग ‘अमरूदजी’ पैदा कर देंगे—पर उम्मीद कम ही है, चूँकि :

उम्र तो बीती यों टेक्स्ट-बुक लिखनेमें,  
अब आखिरी वक्रत क्या खाक क्लासिक लिखेंगे।















# भारतीय ज्ञानपीठ काशी

उद्देश्य

ज्ञानकी विलुप्त, अनुपलब्ध  
और अप्रकाशित सामग्रीका  
अनुसन्धान और प्रकाशन  
तथा लोक-हितका  
साहित्यिक साहित्यका निर्माण

संस्थापक

साहू शान्तिप्रसाद जी

अध्यक्षा

श्रीमती रमा जैन

पता : सनातन भवन, दुर्गाकुण्ड रोड, वीराणसी ५